

కార్మిక తోక

సి. ఐ. టి. యు. ఆంధ్రప్రదేశ్ మాసపత్రిక

సంపుటి 3 అగస్టు 1974 సంచిక 10

కామ్రేడ్ హరేకృష్ణ కోనార్

జననం 5-8-1915

మరణం 23-7-1974



అఖిల భారత కిసాన్ సభ ప్రధాన కార్యదర్శి, భారత కమ్యూనిస్టుపార్టీ (మార్క్సిస్టు) కేంద్ర కమిటీ సభ్యుడూ, పశ్చిమ బెంగాలు ప్రభుత్వ మాజీ రెవిన్యూమంత్రియైన కామ్రేడ్ హరేకృష్ణ కోనార్ అకాలమరణానికి కార్మికలోకం గాఢ విచారాన్ని వ్యక్తం చేస్తున్నది. ఈ విప్లవ వీరునికి జోహారులర్పిస్తూ వారే ఆశయంకొరకు అహర్నిశలూ కృషిజేశారో ఆ ఆశయం కొరకు కృషి చేస్తుందని శపథం చేస్తున్నది.

సంవత్సర చందా :

5 రూపాయలు

విడిప్రతి :

40 పైసలు

ఆర్థినెన్సుకూ, అధిక ధరలకూ
కక్ష సాధింపు చర్యలకూ
అగస్టు 11 న నిరసన

తెలపండి

సమ్మె విరమిస్తే కక్ష సాధింపు చర్య లుండవని రాష్ట్ర వతి, ప్రధానమంత్రి సమ్మె విరమణకు పూర్వం పదేపదే చెప్పారు. తీరా సమ్మె విరమించి యిప్పటికీ రెండు నెలలు గడిచినా లక్షలాది రైల్వే కార్మికులపై కక్ష సాధింపు చర్యలు కొనసాగుతూనే వున్నాయి. ఈ మధ్యనే రైల్వే కార్మికుల సమన్వయకమిటీ ప్రకటించిన లెక్కలప్రకారం అస్సాం, పశ్చిమ బెంగాలు రాష్ట్రాల్లో అనేక వందల మంది జైళ్ళలో మ్రగ్గుతున్నారు. 25 వేల మందిమీద కోర్టుల్లో కేసులున్నాయి. 80 వేలమంది డిస్మిస్ లో వున్నారు. 11 లక్షలమందికి సర్వీసు ప్రభేకు చేయబడింది. కార్మిక సంఘాలలో చురుకుగా కదలి పనిచేస్తున్న కార్యకర్తలను వేల మందిని దూర ప్రాంతాలకు త్రాన్సుఫరు చేస్తున్నారు. ఈ కక్ష సాధింపు చర్యలకు గురయినవారికోసం వసూలుచేసే రక్షణనిధికి సైతం ఆటంకాలు కల్పించబడుతున్నాయి. ఒక్క విజయవాడ డివిజనులోనే 90 మంది వరకు డిస్మిసు అయివున్నారు. పాలకుల మాటలు ఆ విధంగా బూటకమైపోయాయి.

గత సంవత్సరాల పెరుగుదల రేటును తలదన్నినట్లుగా ఈ ఏడాది మొదటి ఆరు నెలల్లోనే ధరలు విపరీతంగా పెరిగాయి. అహార ధాన్యాలతోపాటు కొన్నిసరుకుల ధరలు స్వయంగా ప్రభుత్వమే పెంచివేసింది. ధరలు పెంచుతున్న నేరస్తుల్లో మొదటి ముద్దాయిగా ప్రభుత్వమే యీనాడు ప్రజలముందు బోనులో నిలబడివుంది. బడ్జెటులోటు పూడ్చేపేరుతో మరల యిప్పుడు సప్లిమెంటరీ బడ్జెటు అంటూ కేంద్రం 232 కోట్ల ప్రజలనుండి పిండటానికి సిద్ధమైంది. పేదప్రజలపై పన్నుల భారం మోపటానికి రాష్ట్ర ప్రభుత్వాలూ సిద్ధమౌతున్నాయి. పట్టణం, పల్లె తేడాలేకుండా పేదల బ్రతుకులపై బండలెత్త బడుతున్నాయి.

ధరలు పెంచి, అక్రమ లాభార్జనకు అన్నివిధాలా దోపిడి వర్గాలకు తోడ్పడిన ప్రభుత్వం యిప్పుడు సిగ్గుఎగ్గు లేకుండా ద్రవ్యోల్బణాన్ని అరికట్టాలంటూ స్వల్ప ఆదాయాల వారిపై ప్రత్యేకించి కార్మిక వర్గంపై దాడి ప్రకటించింది. ఉన్న కొద్ది పాటి ఆదాయాలతో సంసారాలు గడపలేక కార్మికులు, వుద్యోగులు ఎన్నో త్యాగాలు, పోరాటాలుచేసి పెంచుకొన్న జీత భత్యాలను వారుఖర్చుచేసుకోకుండా నిరోధించేందుకు నిర్బంధ పొదుపు అంటూ కేంద్రప్రభుత్వం ఒక ఆర్థినెన్సు జారీచేసింది. కార్మిక వర్గంపైనా, ఉద్యోగులపైనా యిది యుద్ధప్రకటనేనని వేతన స్తంభన విధానాన్ని యీ విధంగా అమలు చేయటానికి ప్రభుత్వం పూనుకున్నదని అనేక మంది ట్రేడ్ యూనియన్ నాయకులూ, రాజకీయ నాయకులూ ఖండించారు.

కార్మికవర్గపోరాటాల సుదృఢచిత్తంతో అణచివేయాలను కుంటున్న కాంగ్రెసు పాలకులు యీ ఖండన మండనలను

యూనియన్ వార్తలు

ఆంధ్ర ప్రదేశ్ హైవేస్ (ఆర్. ఆండ్. బి) ఎంపాయిస్ యూనియన్ కార్యవర్గ సమావేశం 1974 జూలై 8వ తేదీన విజయవాడలో జరిగింది. కామ్రేడ్ పి. లక్ష్మీదాస్ అధ్యక్షత వహించారు. వివిధ బ్రాంచీల రిపోర్టులు చర్చించిన మీదట సమావేశం మూడు తీర్మానములను ఆమోదించింది.

నిత్యావసర వస్తువుల ధరల పెరుగుదలను, అలాగే బస్సు చార్జీల పెంపును ప్రభుత్వ పన్నుల విధానాన్ని సమావేశం ఖండించి ధరలను, బస్సుచార్జీలను తగ్గించేందుకు చర్యలు తీసుకోవాలని కొరుతూ ఒక తీర్మానమూ, జీ. ఓ. నెం. 107 ప్రకారం 5 లేదా 10 శాతం కార్మికులకు మాత్రమే ప్రయోజనం కలుగుతుందని కాబట్టి ఆ. జీ. ఓ.ను సవరించాలని, కనీస జీతం రు 250 లుగా నిర్ణయించాలని కొరుతూ మరొక తీర్మానమూ; జీత భత్యాల స్తంభనకై కేంద్ర ప్రభుత్వం చేసిన ఆర్డినెన్సును ఖండిస్తూ యింకొక తీర్మానమూ ఆమోదించబడినవి.

* మంజీరా వాటర్ సప్లయి ఎంపాయిస్ యూనియన్

(మొదటి పేజీ తరువాయి)

లెక్కచేయదలచుకున్నట్లులేదు. బొప్పెగట్టి దెబ్బతగిలితేతప్ప వెనకచూపు కలిగేటట్లులేదు.

అందుకే వివిధ కేంద్ర ట్రేడ్ యూనియన్ సంస్థల నాయకులు ఢిల్లీలో జూలై 21 న సమావేశమై కేంద్ర ప్రభుత్వం యొక్క ఈ బహుముఖ దాడిని ప్రతిఘటించటానికి, దాని చర్యలపట్ల నిరసన తెలపటానికి అగస్టు 9 నుండి 15 వరకూ వారంరోజులపాటు దేశవ్యాప్తంగా ఆందోళనకు పూనుకోవాలని కార్మికపరానికి పిలుపు యిచ్చాయి.

ఆంధ్రప్రదేశ్ లోకూడ ఈ వారాన్ని జయప్రదం చేయటానికి కమ్యూనిస్టుపార్టీ (మార్క్సిస్టు), సి. ఐ. టి. యు, వ్యవసాయ కార్మికసంఘం, రైతుసంఘం, విద్యార్థి, యువజన, మహిళాసంఘాలు సంయుక్తంగా పిలుపునిచ్చాయి. ఇతర ప్రజాసంఘాలూ, పార్టీలూకూడ యీ కార్యక్రమంలో కలిసి రావలసిందిగా విజ్ఞప్తి చేశాయి.

పథకం ప్రకారం కార్మికవర్గంపై దాడిచేయటానికి, వారు సాధించుకొన్న హక్కులను సౌకర్యాలను, గుంజివేయటానికి, పేదలనుదోచి కలిగినవారికి కట్టబెట్టేవిధానాన్ని అమలుజరప మరింత పట్టుదలతో విరుచుకుపడుతున్న పాలకులను ప్రతిఘటించటానికి ఐక్యపోరాటాలు తప్ప వేరే మార్గంలేదు. కేంద్ర ట్రేడ్ యూనియన్లు, వామపక్షరాజకీయపార్టీలు యితర ప్రజాసంఘాలు చేపట్టిన యీ ప్రతిఘటనోద్యమాన్ని జయప్రదం చేయటంలో ఆంధ్రప్రదేశ్ లోని కార్మికవర్గం, సి.ఐ.టి.యు అనుబంధసంఘాలు చురుకుగా కదలుతాయని ఆశిస్తున్నాం.

పట్టణాల్లోని కార్మికులు చుట్టుపట్లగల గ్రామీణ పేద ప్రజాసీకాన్నిగూడ ఈ నిరసన ప్రదర్శనల్లోకి పెద్ద ఎత్తున సమీకరించాలని కోరుతున్నాం. అభేద్యమైన ఐక్యతను నిర్మించాలి.

అగస్టు 11 నిరసనప్రదర్శనలు జయప్రదం కావాలి.

కార్యవర్గ సమావేశం 11-7 1974 న రాజంపేటలో శ్రీ పి. లక్ష్మణదాసుగారి అధ్యక్షతన సమావేశమైంది.

జీ. ఓ. యం. యస్. నెం. 107 దాని ప్రభావం గురించి ప్రధాన కార్యదర్శి శ్రీ యం. యస్. రెడ్డి, శ్రీ యం. కె. స్వామిగారు వివరించారు. జీతభత్యాలలో నిర్బంధ పొదుపు కొరకు జారీచేయబడిన రాష్ట్రపతి ఆర్డినెన్సును గురించి సమావేశం చర్చించింది.

రాష్ట్ర ప్రభుత్వం నియమించిన పేకమిటి గుర్తింపు కలిగిన ఏ. పి. హైవేస్ ఎంపాయిస్ (ఆర్. ఆండ్ బి.) యూనియన్ ను, మంజీరా వాటర్ వర్కుస్ ఎంపాయిస్ (ఆర్. ఆండ్ బి.) యూనియన్ ను సంప్రతించనందుకు సమావేశం ఆశ్చర్యం ప్రకటించింది, అన్ని ట్రేడ్ యూనియన్లను, ఎసోసియేషన్లను వారి జీతాల విషయంలో సంప్రతించాలని కమిటీ తమ రిపోర్టును 31 నెలలోగా అందించాలని కొరుతూ తీర్మానించబడింది.

మంజీరా వాటర్ సప్లయి వర్కర్ల కోర్కెలు చాలా కాలంగా పెండింగులోవున్నాయని పబ్లిక్ హెల్తుడిపార్టీ మెంట్లు వాటిని పరిష్కరించుటలేదని అందువల్ల జూలై 25 నుండి నిరసన వారం జరపాలనికూడ సమావేశం తీర్మానించింది.

* గుటూరుజిల్లాశీతానగరం పి.డబ్ల్యు.డి.వర్కుషాపులో పనివారికి 1974 జూన్ నెలజీతము చట్టప్రకారం 7 వ తేదీలోగా యివ్వవలసి యున్ననూ ఆ విధంగా యివ్వలేదు. దానిపై పి. డబ్ల్యు.డి వర్కుషాప్ స్టాఫ్ అండ్ వర్కర్స్ యూనియన్ ఉన్నతాధికారులకు లేబర్ కమిషనర్ కు, చీఫ్ ఇన్ స్పెక్టరు ఆఫ్ ఫ్యాక్టరీస్ కు తెలిగ్రాంలు యిచ్చి తక్షణం వేతనాల చెల్లించు నట్లు చూడవలసిందిగా కోరింది.

డిప్యూటీ లేబర్ కమిషనర్ వచ్చి 15 వ తేదీన బ్యాంకు నుండి పైకం తెప్పించడంతో సహా స్వయంగా ఏర్పాటుగావించి జీతాల చెల్లింపు జరిపించారు.

నెల్లిమర్ల జాట్ ఫ్యాక్టరీ యజమానులలాంటి ప్రయివేటు పరిశ్రమాధిపతులు మాత్రమే కాదు సాక్షాత్తూ ప్రభుత్వ డిపార్టుమెంట్లు కూడ చట్టాలను ఉల్లంఘించడంలో అందెవేసిన చేతులని యీ ఘటన రుజువు చేస్తోంది.

నెల్లిమర్ల జాట్ కార్మికులపై పోలీసు

కాల్పులకు సి. ఐ. టి. యు. నాయకుల ఖండన

నెల్లిమర్ల జాట్ మిల్లు కార్మికులపై పోలీసులు కాల్పులు జరిపి నలుగురు కార్మికులను పొట్టన పెట్టుకొన్నందుకు తీవ్రంగా ఖండిస్తూ సి.ఐ.టి.యు నాయకులు కామ్రేడ్స్ బి.టి. రణదివె, కమల్ సర్కార్, నిరేన్ ఘోష్ యం.పి. గార్లు ఆంధ్ర ప్రదేశ్ ముఖ్యమంత్రికి తెలిగ్రాంలు యిచ్చారు. మిల్లు మేనేజరుకు, భారత ప్రభుత్వానికి కూడా తెలిగ్రాంలు పంపారు. నందూరి ప్రసాదరావు గారు పత్రికా ప్రకటన చేశారు.

జీతాలు చెల్లించాలని కోరుతున్న కార్మికులపై పోలీసు కాల్పులు జరిపించడం దుర్మార్గం అని ఖండించారు. చనిపోయిన కార్మికుల కుటుంబాలకు సానుభూతిని ప్రకటిస్తూ బెంగాల్ చట్టల్ మజూర్ యూనియన్ (సి.ఐ.టి.యు.) ప్రధాన కార్యదర్శి కామ్రేడ్ కమల్ సర్కార్ లేఖ వ్రాశారు.

అబద్ధాలాడటానికి కూడా తెలివితేటలుండాలి డాంగేగారూ !

రైల్వే సమ్మెను విచ్ఛిన్నం చేయటంలో ఏ.ఐ.టి.యు.సి. ప్రధాన కార్యదర్శి శ్రీ డాంగేకు ముఖ్యపాత్ర వుందని సి. ఐ. టి. యు. విమర్శించింది. మే 21వ తేదీ నుండి పనిలోకి వెళ్ళమని రైలే కార్మికులను మితవాద కమ్యూనిస్టులు ప్రోత్సహిస్తూ వుండగా, సమ్మె సాగించాలా, అక్కరలేదా అనేది ఎక్కడి కక్కడ ప్రతిజ్ఞోనులోనూ, ప్రతిగ్రూపు నిర్ణయించు కోవాలని బహిరంగంగా మే 21న శ్రీ డాంగే ప్రకటన గావించాడు. ఇది బహిరంగంగా విచ్ఛిన్నం చేయటమే.

దీనిని శ్రీ డాంగే సమర్థించుకో బోయాడు. తన పత్రిక 'ట్రేడ్ యూనియన్ రికార్డు' జూన్ 27 తేదీ సంచికలో ఒక వ్యాసం రాస్తూ, మే 24 నే సమ్మె ఉపసంహరణకు జైలులో వున్న యాక్స్ కమిటీ నాయకులు శ్రీ జార్జి ఫెర్నాండెజ్ మున్నగువారు నిర్ణయించారనీ, తాను రెండురోజులు తర్వాతనే తన ప్రకటనను గావించాననీ తెలియజేశాడు. 'మేము 26 వ తేదీన ఇది చెప్పాము. అంతకు రెండురోజుల ముందే జైలులో వున్న యాక్స్ కమిటీ నాయకులు ఇదే నిర్ణయానికి వచ్చారు. కాబట్టి సమ్మెను ఉపసంహరించుకోమన్న తమ తీర్మానాన్ని పంపారు. బైటవున్న యాక్స్ కమిటీ సభ్యులు ఈ నిర్ణయంతో ఏకీభవించలేదు. కాబట్టి ఏ. ఐ. టి. యు. సి బహిరంగంగా తన ప్రకటన గావించేవరకూ, రెండురోజులు దానిని తొక్కిపెట్టి వుంచారు. తర్వాత వాస్తవ పరిస్థితిని ఎదుర్కొనుటను సిద్ధంగాకుండా ఏ.ఐ.టి.యు.సి. ని అభానుపాల్జేయటానికి కొందరు పూనుకొన్నారు.'

ఇది డాంగేగారు వ్రాసింది.

రెండు విషయాలుస్పష్టం : డాంగేగారి కథనం ప్రకారం జైలులోని యాక్స్ కమిటీ సభ్యులు ఏజోనుకాజోనులో, ఏగ్రూపుకాగ్రూపు సమ్మెను సాగించాలా వద్దాఅనే తమనిర్ణయం లాంటి నిర్ణయానికి వచ్చిందన్నమాట : రెండు : డాంగే ప్రకటనకు రెండురోజులు ముందుగానే, అంటే మే 24 నే సమ్మె ఉపసంహరణకు జైలులోని నాయకులు నిర్ణయించి బయటకు ఆ నిర్ణయాన్ని పంపారన్నమాట.

కాని జూన్ 13 నే, 'ఆ ట్రేడ్ యూనియన్ రికార్డు' లోనే ఇట్లా వ్రాయబడింది : 'జార్జి ఫెర్నాండెజ్, ఇతరులతో సహా, జైలులో వున్న యన్. సి. సి. ఆర్. యన్. యాక్స్ కమిటీ సభ్యులు, సమ్మెను పసంహరించమని సలహా యివ్వవలసిన తరుణం ఆసన్నమైనదనే నిర్ణయానికి వచ్చారు. వారు 26 వ తేదీన సమావేశమై సమ్మెను పసంహరించుటకు నిర్ణయం తీసుకొని, దానిని ఆమోదించుటకు బైటనున్న యాక్స్ కమిటీ సభ్యులకు ఒక పుతరాన్ని పంపారు. బైటనున్న యాక్స్ కమిటీ సభ్యులు దానినామోదించారు. 28 వ తేదీ ఉదయం 6 గంటలనుండి సమ్మె వుపసంహరింపబడింది.'

జైలులోని యాక్స్ కమిటీ సభ్యులు మే 26 న సమావేశమై సమ్మె ఉపసంహరణకు నిర్ణయం తీసుకొని, ఆ నిర్ణయాన్ని జైలుబయట యాక్స్ కమిటీ సభ్యులకు పంపారు. ఇది

జూన్ 13 'ట్రేడ్ యూనియన్ రికార్డు' పేటుమెంటు.

అదేపత్రిక జూన్ 27 సంచికలోని డాంగేగారి ప్రకటన ప్రకారం జైలులోని యాక్స్ కమిటీ సభ్యులు మే 24న సమావేశమై సమ్మెను పసంహరించుటకు నిర్ణయించుటకు నిర్ణయం తీసుకొని దానిని బయటకు పంపారు. వారినిర్ణయం తర్వాతనే ఏజోనుకాజోనులోని కార్మికుల సమ్మెను కొనసాగించాలా, మానివేయాలా అని నిర్ణయించుకోవాలన్న ప్రకటనను డాంగే గారు చేసారు.

ఏదసత్యం ? ఏదిసత్యం ? 'ట్రేడ్ యూనియన్ రికార్డు' చెప్పాలి.

మాటలు - చేతలు

మాటలు :

సమ్మెలో పాల్గొన్న రైల్వే కార్మికులపై కక్ష సాధింపు చర్యలు జరగవు అని భారత రాష్ట్రపతి, ప్రధానమంత్రి, రైల్వే శాఖమంత్రి హామీ ఇచ్చారు. సమ్మె విరమిణకు పూర్వపు మాటలు అవి.

చేతలు :

'30 వేలమంది పర్మనెంటు వర్కర్లు, 50 వేల మంది క్యాజువల్ వర్కర్లు డిస్మిస్ చేయబడటమో లేదా సర్వీసు నుండి తొలగించబడటమో జరిగింది.

— లక్షలమందికి సర్వీసు ప్రేకు చేయబడింది.

— 25 వేలమందిమీద కేసులు పెట్టబడినాయి.

— అస్సాం, పశ్చిమ బెంగాల్ రాష్ట్రాల్లో కొన్ని వందలమంది నేటికీ జైళ్ళలో ముగ్గుతున్నారు.

— యూనియన్ కార్యకలాపాల్లో చురుకుగా కదలి పనిచేసేవారిని వేలమందిని ఒకచోటనుండి మరొకచోటికి బదిలీ చేయటం జరిగింది.'

కేంద్ర ట్రేడ్ యూనియన్ సంస్థలకు చెందిన 50 మంది ప్రతినిధులు రైల్వే సమ్మె అనంతర పరిస్థితులను గురించి చర్చించేందుకు జూలై 20, 21 తేదీలలో ఢిల్లీలో సమావేశమైనారు. సమావేశ అనంతరం రైల్వే కార్మిక పోరాట సమన్వయ కమిటీ కన్వీనరు శ్రీ జార్జి ఫెర్నాండెజ్ పత్రికలకు విడుదలచేసిన ప్రకటనలో పైనుదహరించిన సమాచారంవుంది.

నెల్లిమర్ల కాల్పులపట్ల కార్మికవర్గం నిరసన

తమకు రావలసిన జీతాలను చెల్లించాలని కోరుతున్న నెల్లిమర్ల జూట్ కార్మికులపై పోలీసుల కాల్పులు జరిపారని నలుగురు చనిపోయారన్న వార్త తెలియగానే గుంటూరు పట్టణంలోని బజరంగ జూట్ మిల్లు కార్మికులు పనులుమానేసి మిల్లునుండి బయటకు వచ్చారు. పోలీసు కాల్పులను ఖండిస్తూ నినాదాలిచ్చారు. ఏలూరు జూట్ మిల్లు కార్మికులకూడా యీ వార్త వినగానే ఒకరోజు పనులు మానివేశారు.

ఎ.పి.యస్. ఆర్.టి.సి.

కర్నూలు డివిజన్ లో డిపో కమిటీల నిర్మాణం

ఎ. పి. యస్. ఆర్. టి. సి. లో గల కార్మికసంఘాల నాయకత్వాలు పెత్తందారీ తత్వంతో వ్యవహరిస్తూ కార్మికుల సమస్యలను పట్టించుకొనకుండా వదలివేస్తుండటంతో యాజమాన్యం కార్మికులపై మరింత విచ్ఛలవిడిగా వత్తిడులు తేవటం ఎక్కువైంది. యూనియన్ ను స్వంత జాగీరుగా పరిగణించుకుంటూ ప్రజాస్వామిక పద్ధతులను విడనాడి తమ తప్పుడు విధానాలను వ్యతిరేకించినవారిని యూనియన్ నుండి వెళ్ళగొట్టటం, ఎన్నికల్లో తమకు అనుకూలంగా ఫలితాలు రాకపోతే వాటిని రద్దుగావించి తమ యిష్టులైనవారిని బలవంతంగా కార్మికుల నెత్తిన రుద్దటంలాంటి తప్పుడు పద్ధతులు అవలంబించటం మూలంగా కార్మికులపక్షాన పట్టుదలతో పోరాడే సంస్థ అవసరమైంది. అందుకే ఎ.పి.యస్ ఆర్.టి.సి. వర్కర్స్ యూనియన్ అనే పేరుతో నూతనంగా ఒక సంస్థ ఏర్పడింది. ఈ సంస్థ తరపున కర్నూలు డివిజన్ లో వివిధ డిపోలలో కమిటీల నిర్మాణం ఈమధ్యనే జరిగింది.

కర్నూలు డిపో : 3-7-1974 న కర్నూలు పట్టణంలోని సి.ఐ.టి.యు. ఆఫీసులో ఎ. పి. యస్. ఆర్. టి. సి. వర్కర్స్ యూనియన్ సభ్యుల జనరల్ బాడి సమావేశం కామ్రేడ్ పాలూరు ఎల్.పి. (ఎడ్వోకేట్) గారి అధ్యక్షతన జరిగింది. యూనియన్ కార్యదర్శి సి. ఐ. టి. యు. ప్రదేశ్ కమిటీ సభ్యుడూ అయిన కామ్రేడ్ వి. శ్రీహరి సమావేశంలో కార్పొరేషన్ లో కార్మికులు పడుతున్న బాధలను వివరించారు.

కార్మికుల పరిస్థితులు చాలా అధ్వాన్నంగా వున్నాయని చిన్న పొరపాటునుగూడ అధికారులు గోరంతనుకొండంతలుగా చేసి కార్మికులను 'డిపోస్టేర్' 'సస్పెన్షన్', 'రిమూవల్' చేయడం విపరీతంగా జరుగుతోందని, నెలల తరబడి కేసులు విచారించ బడటంలేదని, యంతేగాక ఎ.పి.యస్. ఆర్.టి.సి. లో లంచగొండితనం, అశ్రిత పక్షపాతం రోజు రోజులకు పెరిగి పోతున్నాయని, యీపాటికే రంగంలోవున్న కార్మిక సంఘాలు కార్మికుల సమస్యలను పట్టించుకోకుండా ఎవరిదారిన వారిని పదలటంతో కార్మికుల పక్షాన నిలబడి వారికొరకు పోరాడే మిలిటెంటు కార్మికసంఘం యీనాడు ఎ.పి.యస్.ఆర్.టి.సి. లో అవసరమైందని కనుకనే భారత దేశంలోని కేంద్ర కార్మిక సంఘాలతోకలూ పోరాట పటిమకలిగి 'ఐక్యత-పోరాటం' అనే నినాదంతో కార్మికవర్గాన్ని ఉత్తేజపరుస్తున్న సి. ఐ. టి. యు. నాయకత్వాన ఎ. పి. యస్. ఆర్. టి. సి. వర్కర్స్ యూనియన్ పేరుతో నూతన సంఘాన్ని స్థాపించడం జరిగిందని యీ యూనియన్ తీసుకొనే కార్యక్రమాల్లో కార్మికులను విరివిగా నమీకరించాలని విజ్ఞప్తి చేశారు. అనంతరం ఈ క్రింది వారితో డిపో కమిటీ ఏకగ్రీవంగా ఎన్నుకోబడింది-

శ్రీ సయ్యద్ హమీద్ (డ్రైవరు) గారు అధ్యక్షులుగాను, శ్రీ కె. వెంకటస్వామి (డ్రైవరు) గారు కార్యదర్శిగాను, శ్రీ కె. అన్నప్ప (హెల్పర్) గారు కోశాధికారిగాను మరో 8 మందిని

వర్కర్స్ యూనియన్

కార్యవర్గ సభ్యులుగాను ఎన్నుకోవడం జరిగింది.

అ త్మ కూ రు డి పో

4-7-1974 రాత్రి 9 గంటలకు ఆత్మకూరు ఎ. పి. యస్. ఆర్. టి. సి. బస్సు స్టాండులో వర్కర్స్ యూనియన్ జనరల్ బాడి జరిగింది. యూనియన్ అధ్యక్షులు శ్రీ పాతూరి ఎల్.పి. (ఎడ్వోకేట్) గారు అధ్యక్షత వహించారు. కార్యదర్శి శ్రీ వి. శ్రీహరిగారు ప్రసంగం తర్వాత ఈ దిగువ కమిటీ ఏకగ్రీవంగా ఎన్నికైంది.

శ్రీ అహ్మద్ యిబ్రహీం అధ్యక్షులుగాను శ్రీ ఎ. యం. రహేతుల్లా కార్యదర్శిగా, శ్రీ యస్. యస్. దేవదానం కోశాధికారిగా మరో 8 మంది కార్యవర్గ సభ్యులుగా ఎన్నికయ్యారు.

నం ద్యాల డి పో

5-7-1974 రాత్రి 7 గంటలకు స్థానిక చిన్నయా విద్యా మందిర్ లో ఎ. పి. యస్. ఆర్. టి. సి. వర్కర్స్ యూనియన్ జనరల్ బాడి సమావేశం అధ్యక్షులు శ్రీ పాతూరి ఎల్.పి. గారి అధ్యక్షతన జరిగింది.

శ్రీ ఎం. రామసుబ్బారెడ్డిగారు అధ్యక్షులుగాను, శ్రీ ఎ. జాఫర్ హుస్సేన్ గారు (కండక్టర్) కార్యదర్శిగాను, శ్రీ పి. మస్తాన్ ఖాన్ గారిని (కండక్టర్) కోశాధికారిగాను, మరో 10 మందిని కార్యవర్గ సభ్యులుగాను ఎన్నుకోవటమైనది.

యస్.సి.సి.ఆర్.యస్. పిలుపుపై

నిరసన ప్రదర్శనలు

కక్షసాధింపు చర్యలు యింకనూ కొనసాగిస్తున్న రైల్వే అధికారవర్గం చర్యలకు జూలై 21 నుండి 28 వరకు నిరసన వారం తెలుపవలెనంటూ యస్. సి. సి. ఆర్. యస్. యిచ్చిన పిలుపుననుసరించి ఒంగోలులో 26-7-1974 సాయంత్రం 5 గంటలకు రైల్వేస్టేషన్ ఆవరణలో కోఆర్డినేషన్ కమిటీ ఒంగోలు బ్రాంచి అధ్యక్షులైన బహిరంగసభ జరిగింది. బ్రాంచి కన్వీనరు శ్రీ పి. అంజయ్య అధ్యక్షత వహించారు. కమిటీ సభ్యులు శ్రీ యస్. ఆర్. మియా, యస్. సి. ఆర్. ఎం.పాఠియాస్ యూనియన్ అధ్యక్షులు శ్రీ పి. శ్రీరాములు, యల్. వెంకటేశ్వరరావు, ఆర్. రామకోటేశ్వరరావు గార్లు ప్రభుత్వ నిరంకుశ విధానాన్ని, కక్షసాధింపుచర్యలు కొనసాగించడాన్ని విజయవాడ డివిజన్ లో 9వ మందిని డిస్మిస్ చేయడాన్ని నిరసిస్తూ ప్రసంగించారు. కక్షసాధింపుచర్యలను విరమించాలని, తొలగించబడిన వారందరినీ ఉద్యోగాల్లోకి తీసుకొని సర్వీసు బ్రేకును రద్దుచేయాలని డిమాండు చేశారు.

విజయవాడలో 27-7-74 డి. యస్. ఆఫీసు ఎదుట ధర్నా సాయంత్రం బహిరంగసభ జరిగాయి.

22 న తెనాలి, 23 న గుంటూరు, తాడేపల్లి, 24 న రాజమండ్రి 25 న బిట్రగుంట, నంద్యాల 26 న దొనకొండలోను ప్రదర్శనలు సభలు జరుపబడినవి.

నెల్లిమర్ల పోలీసు కాల్పుల పూర్వాపరాలు

విశాఖజిల్లా విజయనగరం సమీపంలో వున్న నెల్లిమర్ల జూట్ మిల్లు కార్మికులపై జూలై 10వ తేదీ సాయంత్రం పోలీసులు దుర్మార్గంగా తుపాకి కాల్పులు జరపగా నలుగురు కార్మికులు చనిపోయారు, మరికొందరికి గాయాలు తగిలాయి.

ఈ ఘటనకు దారితీసిన పూర్వాపరాలు యిలా తెలియ వచ్చాయి :

నెల్లిమర్ల జూట్ మిల్లులో జూలై 10వ తేదీన కొంతమంది కార్మికులకు జీతాలు తక్కువగా యిచ్చారు. మరికొందరికి చేసిన పనిదినములకు జీతాలు అసలు యివ్వలేదు. ముఖ్యంగా స్పిన్నింగు డిపార్టుమెంటులో కార్మికులకు ఒక్కొక్కరికి రూ. 40, 50 రూపాయలు తక్కువగా యిచ్చారు.

మిల్లు పని జరుగుతుండగా, అసిస్టెంటు మేనేజరు స్పిన్నింగు డిపార్టుమెంటులో ఇన్ స్పెక్టర్ చేస్తున్న సమయంలో ఆ డిపార్టుమెంటు కార్మికులు తమకు జరిగిన అన్యాయాన్ని గురించి అడిగారు. ఇందుకు అసిస్టెంటు మేనేజరు 'నా ఇష్టం. మీ దిక్కున్నచోట చెప్పుకోండి' అని దురుసుగా సమాధానం చెప్పాడు. మాకు తగ్గించబడిన జీతాలు సరిచూసి యిచ్చేవరకూ మిమ్మల్ని బైటకి కదలనివ్వం అని కార్మికులు తమ నిశ్చయాన్ని ప్రకటించారు. ఆ విధంగానే కార్మికులు అసిస్టెంటు మేనేజరుని మూడు గంటలపాటు డిపార్టుమెంటు లోనే ఘెరావ్ చేశారు.

ఇంతలో యూనియన్ అధ్యక్షునికి మేనేజిమెంటు కబురు చేయగా ఆయన వచ్చి డిపార్టుమెంటు నుండి కొంతమంది కార్మికులను బయట ఆఫీసువద్దకు తీసుకొచ్చి అచ్చటవున్న మరికొంతమంది కార్మికులతో కలిసి చర్చిస్తోండగా మిల్లు మేనేజరు అగర్వాలా విజయనగరం డి ఎస్. పి. ని తీసుకొచ్చాడు. అప్పటికే నెల్లిమర్ల పోలీసులు మిల్లులోనేవున్నారు. కార్మికులను డి. ఎస్. పి. నోటికి వచ్చినట్లు బూతులుతిడుతూ స్పిన్నింగ్ డిపార్టుమెంటులోకి దురుసుగా వెడుతున్న సమయంలో యూనియన్ అధ్యక్షులు శ్రీ పి. సాంబశివరాజు ఎం. ఎల్. ఎ. డి. ఎస్. పి. చెయ్యిపట్టుకొని 'మీరు అనవసరంగా జోక్యం జేసుకొని కార్మికులను రెచ్చగొట్టవద్దు' అని బ్రతిమాలాడాడు. శాంతియుతంగా ఆఫీసువద్దనే ఉండి అడగమని ఆయన కార్మికులతో చెప్పి వెళ్ళిపోయాడు.

ఆయన వెళ్ళిన కొద్దిసేపట్లోనే డి. ఎస్. పి. స్పిన్నింగు డిపార్టుమెంటులో వున్న అసిస్టెంటు మేనేజరుని బయటకు తీసుకొచ్చి కార్మికులను నానా బూతులు తిట్టారు.

బయటవున్న కార్మికులు 'మాకు అన్యాయం చేసినవారికి మీరు మద్దతుయిచ్చి మమ్మల్ని తిట్టడం' భావ్యంకాదని తమ నిరసనను ప్రకటించారు.

అంతటితో డి. ఎస్. పి. 'మీ అంతుచూస్తాను' అని నానా బూతులుతిడుతూ కార్మికులను రెచ్చగొట్టాడు. అయినా కార్మికులు శాంతియుతంగానే ఉన్నారు. ఆ సమయంలో విద్యుత్ ప్రసారం ఆగిపోయింది. చీకటి అలుముకొన్నది.

దీన్ని అదునుగా తీసుకుని డి. ఎస్. పి. అమానుషంగా

కాల్పులు జరిపాడు. పోలీసులచేత కాల్పులు జరిపించాడు. ఈ కాల్పుల్లో నలుగురు కార్మికులు చనిపోయారు. లెట్లు వెలిగిన అనంతరం మిల్లు లేబరు ఆఫీసరుకూడా చనిపోయి వున్నట్లు కనుగొనబడింది. మేనేజరు అగర్వాలాకు, మరొక కార్మికునికి గాయాలు తగిలాయి. వారిద్దరినీ విజయనగరం మహారాజా ప్రభుత్వ ఆసుపత్రిలో చేర్చారు.

డి ఎస్. పి. కాల్పులు జరిపేముందు ఎట్టి హెచ్చరిక చేయలేదు. ఈ విధంగా మేనేజిమెంటు అనుకూల వైఖరి అవలంబించి కార్మికులను కాల్చిచంపడం అమానుషమని యీ ఘటనకు డి. ఎస్. పి. తొందరపాటే కారణమని కార్మికులు, ప్రజలు భావిస్తున్నారు.

ప్రభుత్వ లేబరు డిపార్టుమెంటు అసమర్థతవల్ల, కార్మిక మంత్రి శ్రీ లుకలాపు లక్ష్మణదాసు మేనేజిమెంటుకు యిస్తున్న మద్దతువల్ల గత ఆరునెలలనుండి మేనేజిమెంటు కార్మికులను అనేక కష్టాలకు గురిచేస్తోంది.

ఈ కాల్పులకు ముఖ్య కారకుడైన డి. ఎస్. పి. ని తక్షణం సస్పెండుచేసి న్యాయవిచారణ జరిపించాలని, కార్మిక వ్యతిరేకులు మేనేజిమెంటు అనుకూలురైన రాష్ట్ర కార్మిక మంత్రిని వెంటనే తొలగించాలని, పోలీసు కాల్పుల్లో మృతి చెందిన వారి కుటుంబాలకు తగిన నష్టపరిహారం చెల్లించాలని డిమాండుచేస్తూ విజయనగరం కమ్యూనిస్టుపార్టీ (మార్క్సిస్టు) శాఖ కార్యదర్శి శ్రీ కెళ్ళ సూర్యనారాయణ ఒక ప్రకటన చేశారు.

ట్రేడ్ యూనియన్ల కార్యకర్తల సమావేశం

తా డే ప ల్లి ల్

తా డేపల్లిప్రాంతంలోని వివిధ ట్రేడ్ యూనియన్ల ముఖ్య కార్యకర్తల సమావేశం జూలై 7వ తేదీన తా డేపల్లిలో జరిగింది.

రైల్వే కార్మిక సమైక్యత, తదనంతర పరిస్థితి, కార్మిక వర్గానికి వ్యతిరేకంగా వరుసగా ప్రభుత్వం తీసుకుంటున్న చర్యలు గురించి సి.ఐ.టి.యు. ఆంధ్రప్రదేశ్ కమిటీ అధ్యక్షులు శ్రీ పర్నా సత్యనారాయణగారు వివరించారు. కక్షసాధింపు చర్యలకు గురయిన రైల్వే కార్మికులను ఆదుకోవటానికై వివిధ యూనియన్లు విరాళాలు పోగుచేయాలని, యీపాటికే ప్రారంభం మైన కృషిని పెద్దఎత్తున కొనసాగించాలని కోరారు.

యస్. సి. రైల్వే ఎంప్లాయిస్ యూనియన్ ప్రధాన కార్యదర్శి శ్రీ యం.వి.సుబ్బయ్యగారు కార్మికులపై సాగుతున్న కక్షసాధింపు చర్యలను, వారిడిఫెన్సుకై కో-ఆర్డినేషన్ కమిటీ జరుపుతున్న కృషిని వివరించారు.

సి. ఐ. టి. యు తదితర కార్మిక ఉద్యమానుభవాలను కార్మికుల్లో ప్రచారం చేయుటకు, వారిని చైతన్యవంతులను చేయుటకు కార్మికలోకం పత్రిక పంపకం విషయం సమీక్షించటం జరిగింది. యూనియన్లవారి కోటాలు తీసుకొని అదనంగా 50 పత్రికలు తెప్పించుటకు నిర్ణయించడమైనది.

పులివిూద పుట్రగా, అర్ధాకలి జీతాలను విగబట్టే ఆర్డినెన్సు

జూలై 6 వ తేదీ రాత్రి ఉన్నట్లుండి ఒక చలిపిడుగు పడింది. ఎవరిమీదోకాదు; కార్మికులపైనా, ఉద్యోగులపైనా, అదే రాష్ట్రపతి ఆర్డినెన్సు.

ఇకముందు పెంచబడే జీతాలను పూర్తిగానూ, కరువు భత్యంలో సగాన్ని నిర్బంధంగా ప్రభుత్వం ఏర్పర్చే ఒక ప్రత్యేక నిధికి జమచేస్తారటగాని కార్మికుల, ఉద్యోగుల చేతులకు ఇవ్వరట.

ఎందుకు ? నోట్ల ముమ్మరాన్ని తగ్గించటానికికట !

కార్మికుల జీతాలపై

దాడిచేయటమే ప్రభుత్వ విధానం

ఇదినోట్ల ముమ్మరాన్ని తగ్గించటానికికాదు, మరేమీ కాదు; ప్రభుత్వం అనుసరించే కార్మికవ్యతిరేక విధానంలో ఒకభాగమే ఇది; పెరిగే అర్థిక సంక్షోభంలో పెట్టుబడిదారీ, భూస్వామికవర్గాలను కాపాడి ఆ సంక్షోభ భారాలను కార్మికులు, రైతులు ఇతర కష్టజీవులపైనా త్రోసే విధానంలో ఒక భాగమేఇది.

5 వ పంచవర్ష ప్రణాళికాకాలంలో ఇందిరాగాంధీప్రభుత్వం అనుసరించబోయే జీతభత్యాల విధానం ఏమిటో 5 వ పంచవర్ష ప్రణాళిక దృక్పథం అన్నడాక్యుమెంటులో స్పష్టంగా చెప్పబడింది. ఆ డాక్యుమెంటులో కొన్నిభాగాలను ఇక్కడ ఉదహరిస్తున్నాము : అవే ఈ గరిబీ హఠావో ప్రభుత్వం యొక్క నిధానం ఏమిటో స్పష్టంగా తెలియజేయగలవు.

‘దృఢమైన స్వావలంబన దృక్పథంతో పొలాలు, ఫ్యాక్టరీలు, అఫీసులలో బాగా కష్టపడి పనిచేయడం అత్యంత ముఖ్యమైన అవుసరం. జీవితరంగాలన్నిటిలోనూ, సాంఘిక క్రమశిక్షణ చాలా అవసరం. త్యాగాలు చేయవలసిన అవుసరం ఎంతయినా వుంది. ముఖ్యంగా త్యాగం చేయగలవారు చేసి తీరాలి.’

‘ఉత్పాదకశక్తి పెరగకుండా జీతాలను పెంచితే సరుకుల ఉత్పత్తి ఖరీదు పెరుగుతుంది. ధరల స్థిరీకరణ ప్రయోజనాలదృష్ట్యా ఇటువంటి జీతాల పెరుగుదలను తప్పించాలి.’

‘పబ్లిక్ రంగంలో కార్మిక ఉత్పాదన శక్తితో నిమిత్తం లేకుండా జీతాలను హెచ్చు స్థాయిలో వుంచే అవకాశంవుంది. ఎందువలనంటే, వచ్చే నష్టాన్ని పబ్లిక్ రెవిన్యూలనుండి పూడ్చుకోవచ్చు. కొన్ని అనివార్య సందర్భాలలో ఇది అనుసరణీయమే, కాని హెచ్చుగా అవలంబిస్తే, లేదా, అంగీకరిస్తే అభివృద్ధికి వుద్దేశించబడ్డ వనర్లను మింగివేస్తుంది. కాబట్టి, మొత్తం ఆర్థికరంగంలో కార్మిక ఉత్పాదకశక్తిని పెంచటానికి దీక్షతో కృషిజేయాలి.’

‘తెల్లచొక్కా కార్మికులు ఎక్కువగావుంటూ, హెచ్చు జీతాలువుండే కొన్ని దీవులున్న రంగాలు ఇటీవల బయలు

దేరినవి. ఒత్తిడిచేసి, జీతాల జనరల్ లెవెల్ కన్నా హెచ్చు జీతాలను వారు సంపాదించుకోగల్గారు. ఇటువంటి ధోరణిని కఠినంగా ఎదుర్కోవాలి. లేదా, ప్రణాళికకు వుద్దేశించబడ్డ వనర్లను తినివేయడం జరుగుతోంది : దేశం నోట్లముమ్మర ప్రమాదంలోనికే, ఎగుడుదిగుడులు లేనిస్థితిలోనికే నెట్టుబడుతోంది.

‘సహేతుకమైన ఒక సరసవేతన స్థాయిని మించిన తర్వాత వచ్చే ప్రశ్న ఏమిటంటే, ఎంత హెచ్చు జీతాలు వుండాలి అనేదికాదు, జీతాలలో వుండే తారతమ్యాలు ఏమిటి అనేది. ఒక పరిశ్రమలోనో, వ్యాపార రంగాలలోనో పనిజేసే కార్మికులు వుద్యోగులు తమజీతాలు ఎంత హెచ్చుగా వున్నవనే వాటినిగూర్చికాదు మధనపడేది : ఇతర పరిశ్రమలూ, వ్యాపార రంగాలతో ఎంతజీతాలు వున్నవి; వాటితోపోలిస్తే తమకు ఎంత వున్నది. అనే దానిని గూర్చే మధన పడుతూవుంటారు. ఒక పరిశ్రమలోనూ వ్యాపారరంగంలోనూ జీతాలు పెంచబడితే అవి సహేతుకం కాకపోయినా, ఇతర రంగాలలోకూడా జీతాలను పెంచాలనే కోర్కెకు దారితీస్తుంది... .. సహేతుకమైన పద్ధతిలో జీతాల పెంపుదలకు వచ్చే కోర్కెలను పరిష్కరించే విధంగా ఒక న్యాయమైన జాతీయ వేతన విధానాన్ని నిర్ణయించ వచ్చునేమో పరిశీలించాలి.’

వీటి అర్థం స్పష్టమే. చాలా పరిశ్రమలూ, వ్యాపార రంగాలలో జీతాలు హెచ్చుగా వున్నవి : ఒకచోట పెంచితే తక్కినచోట్ల పెంచమనే కోర్కెలు బయలు దేరుతాయి, కాబట్టి దరిద్ర స్థాయికి తక్కువవున్న వారిని దృష్టిలో పెట్టుకొని జాతీయ స్థాయిన జీతాల ప్రమాణాలను నిర్ణయించాలి. ఏమైనా, ఉత్పాదకశక్తి పెరిగితేనే-ధరలు పెరిగితే కాదు, ఉత్పత్తిపెరిగి, లాభాలు పెరిగితేనే-జీతాలు పెంచే సమస్య నాలోచించాలి. కార్మికులూ, వుద్యోగులూ త్యాగంచేసి, నడుములు బిగించి, కడుపులు మాడ్చుకొనియే వా వుత్పత్తిని పెంచాలి, ఇదీ ప్రభుత్వ విధానం.

పేకమిషన్ సిఫార్సులు, మద్రాసు కమిటీ సిఫార్సులు

ఈ వేతన స్థంభన విధానానికి ప్రతిరూపాలే

ఇందిరాగాంధీ ప్రభుత్వం పై విధానాన్ని అమలు జరుపుటకే వేతన స్థంభనసూత్రాన్ని ప్రచారంలో పెట్టుతూ వచ్చింది. మూడవ పే కమిషన్ సిఫార్సులుకూడా దీనికి అనుగుణ్యంగానే వున్నవి. అవుసరాల ప్రాతిపదికపై కనీసవేతనం నెల 1 కి రు. 314 వుండాలంటూ తేల్చి రు. 135 లను సిఫార్సుచేసింది. పనిగంటలను పెంచింది. కొన్ని అలవెన్యూలను తగ్గించింది. జనరల్ ఇన్సూరెన్సుకు సంబంధించిన మద్రాసు కమిటీ ఇంకొక అడుగు ముందుకువెళ్ళి కొన్ని జీతాల స్కేళ్ళలో నెల 1 కి రు. 50 ల వరకూ తగ్గించింది. చాలా పరిశ్రమలలో కార్మికులు

పోరాడి తాత్కాలికంగా కొంత భృతిని సంపాదించుకొన్నా, ఏండు గడిచినా జీతాలపునర్నిర్ణయం జరగటమేలేదు. సిమెంటు పరిశ్రమలో కనీసవేతనం మాత్రమే నిర్ణయింపబడినదిగాని ఇతరములు ఇంకా పరిష్కరింపబడలేదు. విద్యుచ్ఛక్తి రంగంలో ఏర్పడిన గైడ్ లైన్స్ కమిటీ నిద్రపోతూనే వున్నది. బొగ్గు పరిశ్రమలో ద్వీపక్ష ఒడంబడికకు ఇంకా పూర్తి రూపం యివ్వ బడలేదు. పంచదార పరిశ్రమకు ద్వీపక్ష వేతనాలకమిటీ ఏర్పాటుకు అంగీకరించినా అటువంటిది ఏమీ ఇంతవరకూ ఏర్పరబడలేదు. బ్యాంకులు, ఉక్కు పరిశ్రమలలో పాత ఒడంబడికలకాలం పూర్తి అయినా కొత్త ఒడంబడికకై ఇంకా చర్చలు ప్రారంభం కాలేదు. రేపు, డాక్ లకు సంబంధించి వేతన పునర్నిర్ణయానికై ద్వీపక్ష కమిటీ వేయటానికి 1974 జనవరి 1 న అంగీకరించి, తర్వాత దీనికి ఎగనాం పెట్టడం జరిగింది. భారత హెవీ షిప్స్ లో ఏడాదినుండి సంభాషణలు సాగుతూనే వున్నవి కాని ప్రభుత్వం ఒక వంకతో సాచివేత చేస్తూనే వున్నది. సింథటిక్ డ్రగ్స్ లో పేకమిషన్ సిఫార్సులమేరకు తప్ప ఒక్క పైసా ఎక్కువ ఇచ్చేదిలేదు పొమ్మని మేనేజిమెంటు మొండికెత్తికూర్చున్నది. ఇటువంటి ఉదాహరణలు అనేకం.

వేతన స్థంభన విధానాన్ని అమలుపర్చే పద్ధతులే ఇవన్నీ.

వేతన స్థంభన అర్డినెన్సు

ఈ విధానానికి అనుగుణ్యంగానే జూలై 6 రాత్రి రాష్ట్రపతి జారీచేసిన అర్డినెన్సు.

జూలై 22 న పార్లమెంటు సమావేశం ప్రారంభం కాబోతువున్నది. నోట్ల ముష్కరమూ దశాబ్దాలుగా వుంటూ వున్నది అటువంటిప్పుడు పార్లమెంటు సమావేశం వరకూ ఆగకుండా ఏ పుట్టిమునిగిపోతూ వున్నదని అర్డినెన్సు జారీ చేయబడింది?

దీనికి గల రాజకీయ కారణం స్పష్టమే. శ్రీమతి ఇందిరా గాంధీ పార్లమెంటరీ ప్రజాస్వామ్యాన్ని తృణప్రాయంగా చూస్తున్నది. ఏకపక్ష నియంతృత్వాన్ని, అందులోనూ, తనశక్తి యుక్తులనన్నిటినీ వుపయోగించి వ్యక్తి నియంతృత్వాన్ని, నెల కొల్పూతువున్నది. అందుకే అర్డినెన్సుల పరిపాలనగా సాగిస్తున్నది. పార్లమెంటులో తనకు అఖండ బలంవున్నా, వాటి ముందు ఇటువంటి కార్మిక వ్యతిరేకపుటాజ్జలను ప్రవేశపెట్టితే ప్రజాస్వామిక ప్రతిపక్షాల ఖండనలకూ, విమర్శనలకూ గురి కావలసివస్తుంది. కాబట్టి ఆ బెడదలేకుండా, అర్డినెన్సును జారీ చేసి, నేను చేసేదేదో చేశాను, మీరు కావలసివస్తే గొంతు చించుకోండి అన్నట్లు ఆ పిమ్మట పార్లమెంటు ముందు ప్రవేశ పెట్టుతోంది.

ఇందిరా గాంధీ ప్రజాతంత్ర వైఖరి ఇది.

ఈ అర్డినెన్సులోని ప్రధాన హంశాలు ఇవి :

1. ఈ అర్డినెన్సు వెన్వెంటనే అమలులోకి వస్తుంది.

2. ఈ అర్డినెన్సు అమలులోకి వచ్చిన తేదీ తర్వాత అప్పుడప్పుడూ శాంకను చేయబడే కరువుభత్యాన్ని అదనపు కరువుభత్యం అనీ, ఒప్పందం ప్రకారం గాని, కోర్టు తీర్పు ప్రకారంగాని, ట్రైబ్యునల్ తీర్పు ప్రకారం గాని. పెరిగే జీతాలను అదనపు జీతాలనీ అంటారు.

3. ఏకేటా వచ్చే ఇంక్రిమెంటుగాని, ఈ ఇంక్రిమెంటు పెరిగిన ఫలితంగా ఏ అలవెన్సులోనైనా పెరిగే మొత్తంగాని అదనపు జీతంక్రిందకు రావు. అదేవిధంగా ప్రమోషన్లవల్లగాని ఎక్కువ జీతం వచ్చే మరొక పోస్టులో పనిచేయడంవల్లగాని వచ్చే ఎక్కువజీతం కూడా అదనపు జీతం క్రింద పరిగణించ బడదు. డ్యూటీ గంటల తర్వాత పనిచేసే వనికి ఇచ్చే గౌరవ వేతనంగాని, ఓవర్ టైం పే గాని. మూడవ పే కమిషన్ సిఫార్సుల మేరకు పెరిగే జీతంగాని అదనపుజీతం క్రింద పరిగణించ బడవు.

4. జీతంతంతు: పనిచేసినందుకు నగదురూపంగావచ్చే ప్రతిఫలం, ఓవర్ టైంపే, శలవుదినాలు, లీవ్ పీరియడ్ లో పని జేసినందుకువచ్చే జీతం, ఏరకమైన బోనసు, పనినుండి తగ్గించినప్పుడు ఇచ్చే ప్రతిఫలం, ఇంటి అద్దె మెడికల్ అలవెన్సు, తదితరములు కలిపిన మొత్తం. అయితే, పెన్షను, ప్రావిడెంటు ఫండులక్రింద యజమాని చెల్లించే మొత్తంగాని, దానిపైవచ్చే వడ్డీగాని, గ్రాంట్యుంటీగాని, కరువుభత్యంగాని జీతంయొక్క నిర్వచనంలోకిరావు.

5. ఈ అర్డినెన్సు కేంద్ర ప్రభుత్వోద్యోగులకు. రాష్ట్ర ప్రభుత్వోద్యోగులకు, స్థానిక సంస్థల సిబ్బందికి, కేంద్ర, రాష్ట్ర ప్రభుత్వాలకు చెందిన కంపెనీలకూ, పరిశ్రమలకూ, ప్రైవేటు పరిశ్రమలకూ, ఎస్టాబ్లిష్ మెంటుకూ వర్తిస్తుంది.

6. అర్డినెన్సు అమలులోకి వచ్చిన తర్వాత ఒక ఏడాదిపాటు కార్మికులు, ఉద్యోగులకు శాంకను కాబడే అదనపు జీతం (పైన వివరించినది అదనపు జీతం) ఒక స్పెషల్ ఫండుకు- అదనపు జీతాల డిపాజిట్ అకౌంటుకు-జమకట్ట బడుతుంది.

అదేవిధంగా, అర్డినెన్సు అమలులోనికివచ్చిన తర్వాత రెండేండ్ల కాలంలో శాంకను చేయబడే అదనపు కరువు భత్యంలో సగం - 50% - అదనపు కరువుభత్యం డిపాజిటు అకౌంటులో జమచేయబడి, సగంమాత్రమే చెతికి ఇవ్వబడు తుంది.

7. ఈ విధంగా డిపాజిటు అకౌంటుకు జేర్చబడ్డ అదనపు జీతం ఏడాది తర్వాత, 5 సంవత్సర వాయిదాలలో చెల్లించబడుతుంది. అదేవిధంగా, డిపాజిటు అకౌంటుకు జేర్చబడిన కరువుభత్యం రెండేండ్ల తర్వాత 5 సంవత్సర వాయిదాలలో చెల్లించబడుతుంది.

8. డిపాజిటు అకౌంటులో జమకట్టబడిన సొమ్ముకు వడ్డీ చెల్లించబడుతుంది. ఉన్నబ్యాంకు డిపాజిటు రేటు కు 2½% మించి ఈవడ్డీ ఇవ్వబడుతుంది.

8. ఈ అదనపు జీతం, అదనపు కరువుభత్యాలు తిరిగి చెల్లించబడే తరుణంలో, మొత్తం జీతంతో కల్పించుచు, ఆదాయపుపన్నును చెల్లించవలసివస్తే చెల్లించాలి.

9. ఈ అర్డినెన్సులోని హంశాలకు ఏచట్టంలోని హంశాలైనా వ్యతిరేకంగావున్నా, ఆచట్టాలలోని హంశాలు చెల్లవు: అర్డినెన్సే అధికారయుతమైనదిగా చలామణీ అవుతుంది.

సుగ్రీవాజ్ఞకన్న కఠోరమైనది రాష్ట్రపతి అర్డినెన్సు.

ఎందుకీ అర్డినెన్సు?

ఈ అర్డినెన్సును జారీచేయటంలోని ఉద్దేశం ఏమిటి? (మిగతా 10 వ పేజీలో)

సి. ఐ. టి. యు. ఆంధ్రప్రదేశ్ కమిటీ తీర్మానాలు

కార్మికుల, ఉద్యోగుల, జీతభత్యాలపై అదుపుపెట్టి జీవన ప్రమాణాలను కృంగదీసే ప్రభుత్వ దుష్ట ఆర్డినెన్సులను ప్రతిఘటించేందుకు అన్ని యూనియన్లు, ఉద్యోగుల సంఘాలు ఐక్యంగా ముందుకురావాలని కోరుతూ సి. ఐ. టి. యు. ఆంధ్రప్రదేశ్ కమిటీ సమావేశం తీర్మానించింది.

ఈ సమావేశం జూలై 9, 10 తేదీలలో విజయవాడలో సి.ఐ.టి.యు.అఫీసులో జరిగింది. సి.ఐ.టి.యు. కమిటీ అధ్యక్షులు శ్రీ పర్నా సత్యనారాయణగారు అధ్యక్షత వహించారు 29 మంది సభ్యులు హాజరయ్యారు.

సమావేశం ప్రారంభంలో ఇటీవలనే మరణించిన కమిటీ సభ్యులు శ్రీ ఎస్. సుంకన్న, రైల్వే కార్మికసమ్మె సందర్భంగా మరణించిన రామస్వామి, మాలి, ద్వివేదిగార్లకు జోహార్లు అర్పించడం జరిగింది.

ప్రధాన కార్యదర్శి శ్రీ నందూరి ప్రసాదరావుగారు దేశానికి పరిస్థితిపైనా, రైల్వే సమ్మెపైనా, రాష్ట్రంలో జరిగిన కార్మికోద్యమంపైనా సుదీర్ఘమైన నివేదికనిచ్చారు. నివేదిక ఏకగ్రీవంగా అంగీకరింపబడింది.

తీర్మానాలు

చర్చల అనంతరం ఈ క్రింది తీర్మానాలు అంగీకరింపబడినవి.

1. ఇక ముందు పెరిగే జీతాలను పూర్తిగా ఒక ఏడాది పాటు, 50% అదనపు కరువు భత్యాన్ని చెల్లించకుండా రెండేండు బిగబట్టే ఆర్డినెన్సు ఇందిరాగాంధీ ప్రభుత్వం యొక్క వేతన సంఘన విధానాన్ని అమలు జరపటంలోని ప్రథమ చర్యయేనని యీ కమిటీ భావిస్తున్నది. ధరలు దౌడుతీస్తూ, తన్మూలంగా జీవనవ్యయం విపరీతంగా పెరిగిపోతూవున్న కాలంలో జీతాలూ కరువు భత్యమూ పెంచడం అనివార్యం. కాని వీటిని పూర్తిగా చెల్లించక కొంతభాగాన్ని వాయిదా వేయటమంటే ఇప్పటికే నికృష్టంగావున్న కార్మికుల, ఉద్యోగుల జీవనప్రమాణాలపై దాడి చేయటమే. ఈ ఆర్డినెన్సు ద్వారా నోట్లముమ్మరాన్ని అరికట్టటమనేది ఎండమావులలో నీరువెతక బూనటమే : ఎందువలనంటే విపరీతమైన లోటుబడ్డెటు, పెరిగేపరోక్షపు పన్నులు హెచ్చుగావున్న గుప్తధనము నోట్లముమ్మరానికి కారణంకాగా ఈ అసలు కారణాలను ఇది ముట్టుకొనటమేలేదు. నికరలాభాలపై అదుపు పెట్టటానికి అన్న రెండవ ఆర్డినెన్సు కేవలం కళ్ళనీళ్ళ తుడుపు మాత్రమే. ఒక తెరమాత్రమే; ఎందువల్లనంటే, వాస్తవంలో ఇది లాభాలను అదుపులో వుంచడంలేదు. ఈ ఆర్డినెన్సును జారీచేయటం ద్వారా తనవర్గ స్వభావాన్ని కార్మిక వ్యతిరేక వెఖరినీ ఇందిరాగాంధీ ప్రభుత్వం మరొకసారి రుజువుచేసుకొన్నది. కాబట్టి జీతాలు, కరువు భత్యములపై అదుపు పెట్టే ఆర్డినెన్సును వెనువెంటనే ఉపసంహరించాలని ఈ కమిటీ డిమాండు చేస్తున్నది.

కార్మికులపైనా, ఉద్యోగులపైనా ఇకముందు రాబోయే దాడులలో ఈ ఆర్డినెన్సు మొదటిదని ఈ కమిటీ గట్టిగా

విశ్వసిస్తున్నది. అందుచే ఈ దాడిని ప్రతిఘటించుటకై అన్ని ట్రేడ్ యూనియన్లు, ఉద్యోగుల సంఘాలు ఐక్యంగా నిలబడాలని విజ్ఞప్తి గావిస్తున్నది. కార్మికుల వేతనాలు, జీవనప్రమాణాలను కృంగదీసే ఈ ఆర్డినెన్సుకు వ్యతిరేకంగా ఐక్యతా ఉద్యమాన్ని నిర్మించుటకై వెన్వెంటనే చర్యలు తీసుకొనవలసిందిగా అఫీసు బేరర్లను ఆదేశిస్తున్నది.

లోపభూయిష్టమైన కనీస వేతనాల చట్టం

2. కనీస వేతనాలచట్టం ప్రస్తుత పరిస్థితులలో కార్మికులకు ఏమాత్రం వుపయోగపడడం లేదని ఈ కమిటీ అభిప్రాయపడుతున్నది. ఏనాడో నిర్ణయించబడిన వేతనాలు, విపరీత వేగంతో ధరలు పెరిగే కాలంలోకూడా నిశ్చలంగా నిలబడి ఉండడంవల్ల కనీస వేతనాల ప్రయోజనమూ, ఉపయోగమూ లేకుండా పోతూవున్నది. పైగా, పెరిగే ధరలకు అనుగుణ్యంగా ఈ కనీస వేతనాలను పెంచే ఏర్పాట్లుగాని కరువు భత్యాన్ని చెల్లించే ఏర్పాట్లుగాని ఈ చట్టంలోలేనందున యజమానులు జీవనవ్యయం ఎంతపెరిగినా వేతనాలను కనీసస్థాయికే అదిమి వుంచడం జరుగుతూవుంది. ఈ లోపభూయిష్టమైన చట్టాన్ని అయినా అమలు జరిపే సరైన యంత్రాంగం లేకపోవటంవల్ల చట్టం కాగితాల మీదనే వుండిపోతూవున్నది. అందుమూలంగా నిర్ణయింపబడిన కనీస వేతనాలనుకూడా చెల్లించకుండా అనేక ప్రాంతాలలో యజమానులు తప్పించుకొంటూవున్నారు.

కాబట్టి ఈ కనీస వేతనాల చట్టాన్ని కార్మికోద్యమం కోరుచున్న విధంగా సమూలంగా సవరించాలని ఈ కమిటీ కోరుచున్నది. ఏ ఏళ్ళ కాలపరిమితితో నిమిత్తం లేకుండా ధరలు పెరిగినప్పుడల్లా జీత భత్యాలు పెరిగే విధంగా కనీస వేతనాలను నిర్ణయించునట్లు, జూబ్, సిమ్మెంటు, బట్టలు వగైరా పరిశ్రమలలో వలే కరువుభత్యాన్ని కూడా ఇచ్చునట్లు ఈ చట్టంలో సవరణలు జేర్చాలని కోరుచున్నది. ఇప్పుడున్న కనీస వేతనాలను ఇప్పటి ధరల కనుగుణ్యంగా వెన్వెంటనే సవరించాలనీ, అందుకై ఎట్టి కాలయాపన లేకుండా, ప్రభుత్వం తన ప్రత్యేకాధికారాలను వుపయోగించి ఉత్తరువులు జారీ చేయాలనీ కోరుచున్నది. కనీస వేతనాలను చెల్లించని యజమానులపై కఠిన చర్యలు తీసుకొనే ఏర్పాట్లు గావించాలని కోరుచున్నది.

వ్యవసాయ కార్మికుల కనీస వేతనాలు

3. కనీస వేతనాల చట్టంక్రింద వ్యవసాయ కార్మికులకు 1968 లో నిర్ణయించిన కనీస వేతనాలు ఇప్పటికీ మారకుండా అట్టేవున్నవి. పురుషునికి రు. 2 లు, స్త్రీకి రు. 1-75 లు నిర్ణయింపబడిన ఈ కనీస వేతనాలు అనాడే హాస్యాస్పదంగా వుండగా ఈనాడు మరింత వికృతంగావున్నవి. కమిటీల పేరుతో ఈ వేతనాలను పునర్నిర్ణయం గావించడంలో ప్రభుత్వం విపరీతమైన జాప్యాన్నిగావిస్తున్నది. కాబట్టి ప్రభుత్వం తన ప్రత్యేకాధికారాలను వుపయోగించి, వ్యవసాయ కార్మికోద్యమం డిమాండు చేసినట్లుగా వ్యవసాయ కార్మికులకు

కనీస దినకూలి రు. 7 లుగా నిర్ణయించాలనీ, శ్రీ పురుషులకు సమానపనికి సమానకూలి నిర్ణయించాలనీ ఈ కమిటీ డిమాండు చేస్తున్నది.

వర్క్ మెన్ కాంపెన్జేషన్ అక్టుపై

4. 1923లో ప్యాసైన వర్క్ మెన్స్ కాంపెన్సేషన్ అక్టు నెలకు రు 400 ల లోపు జీతాలువచ్చే వారికి మాత్రమే వర్తించుతూ వుండటంవల ఈనాడు అధిక సంఖ్యాకులైన కార్మికులకు వుపయోగపడకుండా పోతున్నది. ఉద్వాదకశక్తి పెంచటానికై చేసే ప్రయత్నంవల్ల పారిశ్రామిక ప్రమాదాలు విపరీతంగా పెరిగిపోతున్నవి. 1961-71 మధ్య ఉద్వాదకశక్తి 28% పెరగగా, పారిశ్రామిక ప్రమాదాలు 50% పెరిగినవి. 1961లో ప్రతి 1000 కార్మికులలో 45.7 మంది ప్రమాదాలకు గురికాగా 1971 నాటికి వీరిసంఖ్య 70.11కి పెరిగింది. 1951లో ప్రమాదాలకు గురైన కార్మికులసంఖ్య 76,000 కాగా వీరిసంఖ్య 1961 నాటికి 145000 కు, 1971 నాటికి 232000 కి పెరిగింది. ఈ విధంగా ఉద్వాదకశక్తి పెంపుదలపేరుతో పరిశ్రమలన్నీ కసాయి శాలలుగా మార్చబడుచున్నవి. కాబట్టి ప్రమాదాల నరికట్టుటకై సమర్థవంతమైన రక్షణోపాయాలను అమలుజరపాలనీ, నెలకు రు 1000 లు వరకూ జీతంవచ్చే కార్మికులకందరకూ ఈ చట్టాన్ని వర్తింపజేయాలనీ, ఆ విధంగా చట్టాన్ని సవరించాలనీ ఈ కమిటీ ప్రభుత్వాన్ని కోరుచున్నది.

నిర్బంధ విధానం

5. నానాటికీ అంతులేకుండా పెరుగుతున్న ధరలకూ, బ్లాక్ మార్కెట్ కూ, అవినీతికీ వ్యతిరేకంగా ఆందోళన గావించుచున్న ప్రజలపై ప్రభుత్వం సాగించే తీవ్రనిర్బంధ విధానాన్ని ఈ కమిటీ తీవ్రంగా ఖండిస్తున్నది. తమహక్కులకై ఆందోళనగావించే కార్మికులు, రైతులు, వ్యవసాయ కూలీలు తదితర కష్టజీవి ప్రజాసామాన్యం పోలీసు దౌర్జన్యాలకు గురి చేయబడుతువున్నారు. ములుగు తాలూకా పసిర గ్రామంలో, కంట్లాక్టరు ప్రేరేపణపై తునికాకు కార్మిక శ్రీలు విపరీతమైన చిత్రహింసలకు గురిచేయబడ్డారు. అకివీడు రైస్ మిల్ల కార్మికులపై పోలీసులు లాఠీఛార్జి జరపడం 300 మందిని అరెస్టు చేయడం జరిగింది. అప్పారావుపేటలో భూస్వాములు కార్మికశ్రీని కొట్టి చంపినా అతీగతీలేదు. పండితవిల్లూరులో భూస్వాముల దౌర్జన్యాలపై కేసు రిజిష్టరు చేసినందుకు హెడ్ కానిస్టేబుల్ సస్పెండ్ కాబడ్డారు. ఖమ్మం తాలూకాలో 5 గురు కమ్యూనిస్టుపార్టీ (మార్క్సిస్టు) సభ్యులనూ, 6 గురు అను యాయులనూ హత్య గావించినా దిక్కు మొక్కు లేదు. రైల్వే సమ్మె సందర్భంగా కార్మికులను బెదిరించి, అదిరించి దౌర్జన్యంగా పోలీసు బలంతో పనులకు తీసుకుపోవడం జరిగింది. దొంగనిల్వలను వెలికితీసి కంట్లోలు రేట్లకు అమ్మించిన నేరానికై అనేక ప్రాంతాలలో కేసులు పెట్టబడినవి. రైల్వే సమ్మెలో పాల్గొన్న అనేకమందిపై డిఫెన్సు రూల్స్ క్రింద కేసులు నడపబడుతూ వున్నవి. ఉయ్యూరు ఎసెంబ్లీ ఎన్నికలలో ఓడిపోయామనే దుగ్ధతో, ముఖ్యమంత్రి కారు నడ్డ గించారన్న సాకుపై గన్నవరం తాలూకాలో రాక్షస బీభత్స కాండను సృష్టించారు. రాష్ట్రంలో ఈ విధంగా పోలీసు

రాజ్యాన్ని నెలకొల్పడం జరుగుతూ వుంది. ఈ విధానాలను ఎదిరించి ఓడించుటకై ప్రజాస్వామికశక్తులన్నీ ఏకంగా నిలబడి ఆందోళన చేయాలని ఈ కమిటీ విజ్ఞప్తి చేస్తున్నది.

బస్సు రేట్లు పెంపుదలపై

6. అసలే ధరలన్నీ పెరిగి సామాన్య ప్రజలు జీవితం గడపడమే దుర్లభంగావున్న ఈ కాలంలో బస్సు రేట్లను పెంచిన ప్రభుత్వ విధానాన్ని ఈ కమిటీ ఖండిస్తున్నది. ప్రైవేటు బస్సు యజమానులు పాతరేట్లపైననే విపరీతంగా లాభాలు సంపాదిస్తున్నారు. అయినా ఈ బస్సు రేట్లు పెంచటం ఈ యజమానుల లాభాలను మరింత పెంచటానికే తప్ప మరింకెందుకూ కాదు. రోడ్డుట్రాన్స్ పోర్టు కార్పొరేషనులో జరిగే దుబారా, అవినీతి, మేనేజిమెంటు అధిక ఖర్చులు మున్నగునవి తొలగిస్తే ఎలాంటి బస్సురేట్లు పెంపుదలా అవుసరం లేకనే లాభాలు రాగలవు. కాబట్టి పెంచిన బస్సు రేట్లను యధాస్థితికి తగ్గించ వలసినదిగా ఈ కమిటీ ప్రభుత్వాన్ని కోరుచున్నది. బస్సురేట్లు పెరుగుదలను వ్యతిరేకిస్తూ హైదరాబాద్, తదితర పట్టణాలలో విద్యార్థులు సాగించే ఆందోళనను బలపరుస్తున్నది.

తిరుపతి మోటారు కార్మికులపై

7. తిరుపతి దేవస్థానం మేనేజిమెంటు ట్రాన్స్ పోర్టు కార్మికులయెడ, దేవస్థానం సిబ్బందియెడ అవలంబించే వైఖరిని ఈ కమిటీ నిరసిస్తున్నది. పెన్షను స్కీమును నిల్పివేయడమూ, గ్రాడ్యూటీ స్కీమును ఇంతవరకూ అమలు జరపక పోవడం దారుణం. దేవస్థానం డబ్బునుండి ప్రైవేటు పెట్టుబడిదార్లకు పరిశ్రమలు పెట్టుటకై ధనాన్ని వినియోగించే మేనేజిమెంటు కార్మికులకు బోనసును నిరాకరిస్తున్నది. పైగా ఆతిప్రమాద కరమైన ఘాట్ రోడ్డులో కండక్టర్లు లేకుండా బస్సులను నడపాలనే ప్రయత్నాలను గావిస్తున్నది. ఈ కార్మిక వ్యతిరేక విధానాలకు స్వస్తి చెప్పాలనీ, పెన్షను, గ్రాడ్యూటీ యివ్వాలనీ, బోనసును చెల్లించాలనీ ఈ కమిటీ టి. టి. డి. మేనేజి మెంటును కోరుతున్నది.

ఎన్. టి. సి. లో రిటైరింగ్ మెంటు

8. ఈ ఏడాది సీజను ప్రారంభంలోనే నేషనల్ టుబాకో కంపెనీ గుంటూరు, లేమల్ల, చిలకలూరిపేట, మంగళగిరి, ఒంగోలులలో 1500 మందిని రిటైరుచేసింది : గణపవరం, విజయవాడ ప్రాంతాలను మూసివేసి 200 మందిని నిరుద్యోగులను గావించింది. ఇతర కేంద్రాలలోకూడా చాలామందికి పని యివ్వమానింది. అయినా, రిటైరు అయిన కార్మికులను, వారికి రావలసిన గ్రాడ్యూటీ యివ్వకుండా అనేక సాకులతో తగ్గించి యివ్వటానికి, పూర్తిగా ఎగగొట్టటానికి ప్రయత్నిస్తున్నది. గుర్తింపువున్న ఐ. యన్. టి. యు. సి, ఏ. ఐ. టి. యు. సి. సంఘాలు మేనేజిమెంటుతో రాజీపడి గ్రాడ్యూటీ విషయంలో కార్మికులకు హాని కల్గజేయసమకట్టినది, ఈ పరిణామాలకు ఈ కమిటీ ఆందోళన తెలియజేస్తూ, గ్రాడ్యూటీ పూర్తిగా చెలింప బడుటకు తగిన చర్యలు తీసుకోవాలని ప్రభుత్వాన్ని కోరు చున్నది.

(మిగతా 13 వ పేజీలో)

పులిమీద పుట్రగా జీతాలను బిగబట్టే ఆర్థిక నెన్ను

(7వ పేజీ తరువాయి)

దీనిని వివరిస్తూ కేంద్ర ప్రభుత్వపు ఫైనాన్సు మంత్రిత్వశాఖ చేసిన ప్రకటనలో ఇట్లా చెప్పబడింది. 'దేశాన్ని ఎదుర్కొనే సమస్యలలో కెల్లా పెద్దది నోట్లముమ్మరం. దీనివల్ల ఆదాయాల పంపిణీలో నిరంకుశంగానూ, అన్యాయంగానూ వ్యత్యాసాలు కలుతాయి : దఫదఫాలుగా జీతభత్యాలను సవరించటంద్వారా వీటిని సరిజేయటం సాధ్యంకాదు. వాస్తవంలో, ధరల వెంట కాష్ ఆదాయాలు పడటం వల్ల స్వంత నష్టానికే దారితీస్తుంది : ఎందువల్ల నంటే, ఈ నోట్లముమ్మరంవల్ల మిక్కిలి బాధపడే వారినిజవేతనాలు ఇందువల్ల సంరక్షింపబడవు. ఈవిషయాలయాన్ని ఛేదించాలి.

'ఇందుకై ప్రజలలో వివిధ తరగతులూ త్యాగం చేయ వలసి వున్నదని గురించ బడింది. నోట్లముమ్మరాన్ని తగ్గించే వుద్దేశంతో రాష్ట్రపతి ఈ క్రింది ఆర్థిక నెన్నులను జారీచేస్తున్నారు.'

కొబ్బరి చెట్టు ఎందుకు ఎక్కావురా అంటే దూడ గడ్డి కోసం అన్నట్లుంది ఈ కారణం.

నోట్లముమ్మరాల్ని అరికట్టటానికి చాలీచాలని జీతాలతో అలమటించే కార్మికుల, ఉద్యోగుల కడుపుకొట్టటం మార్గమట ! ఉరుమురిమి మంగలం మీద పడ్డట్టు !

రోగం ఒకటైతే, మందు మరొకటి వేసినట్లు

నోట్ల ముమ్మరానికి అసలుకారణాలు వేరు : కార్మికుల, ఉద్యోగుల జీత భత్యాలు కానేకావు. వాస్తవానికి జీత భత్యాల నిజ విలువ పడిపోతూ వున్నది. ఎవరో కాదు కేంద్ర ప్రభుత్వమే ఈ విషయం చెప్పింది. 1962 లో 103 పాయింట్ల కడ నున్న నిజ వేతనాలు 1970 వచ్చేనాటికి 98 పాయింట్లకు పడి పోయినవి. అటువంటిప్పుడు జీత భత్యాలు నోట్ల ముమ్మరాన్ని పెంచడమేమిటి ?

ఇంతకూ మొత్తం ఉత్పత్తిలో జీత భత్యాల భాగం చాలా స్వల్పమే. దేశంలోని 1650 కంపెనీల ఉత్పత్తిలో కార్మికులు, ఉద్యోగుల కిచ్చే మొత్తం ప్రతిఫలం (జీతభత్యాలు బోనసు, ప్రావిడెంటుఫండు ఇతర సౌకర్యాలు కలిపి) 1971 - 72 లో 15.3 శాతం మాత్రమే వున్నవి. మాన్యుఫాక్చరీంగ్ ఖర్చులు 63.1 శాతం వుంది. ఇవి రిజర్వుబ్యాంకు ఇచ్చిన లెక్కలే. కేంద్రప్రభుత్వం మొత్తం ఖర్చులో కేంద్రప్రభుత్వోద్యోగుల జీత భత్యాల వాటా 1960-61 లో 33.5% వుంటే 1970-71 నాటికి ఈ వాటా 28.3 %కు తగ్గిపోయిందని పే కమిషన్ చెప్పింది. ఇంత స్వల్ప భాగంగావున్న జీత భత్యాలు నోట్ల ముమ్మరానికి కారణం అంటే ఎవరైనా నోటితోకాదు నవ్వేది.

అసలు కారణాలు, ప్రభుత్వం ఏటేటా బడ్జెట్ లో ఏర్పడే లోటును పూడ్చడానికి కొత్త నోట్లను గుడ్డి చలామణిలోకి పంపడం: ఎటేటా నిత్య జీవితావసర వస్తువులపై పడే ఎక్సైజు పన్నులను విపరీతంగా పెంచుతూవుండటం: విపరీతమైన మొత్తంలో దొంగడబ్బు చలామణిలోవుండి, పార్ల

మెంటులో కామ్రేడ్ జ్యోతిర్మయిబాను చెప్పినట్టు 'ఆర్థిక రంగంలో పైచేయి సంపాదించినది' గావటం; తమ రాజ పోషకులు అయిన గుత్తపెట్టుబడిదారకు లాభాలుపెంచే వుద్దేశంతో ఇందిరాగాంధీ ప్రభుత్వమే ధరలను విపరీతంగా పెంచుతూరావటం.

ప్రభుత్వం ఈకారణాల జోలికిపోవటమేలేదు. సాయిబు వచ్చి గంగానమ్మ నెత్తిమీద కాలుపెడితే కాలుతీయించమని గంగానమ్మ వెళ్ళి చాకలిని పట్టుకొన్నట్టు కార్మికుల, ఉద్యోగుల కక్కుర్తి జీతాలపై విరుచుకుపడింది. 1971-72 లో 3969 కోట్లు; 1972-73 లో కేంద్రప్రభుత్వం బడ్జెటులోటు రు. 862 కోట్లు; 1973-74 లో రు. 650 కోట్లు. 1974-75 లో రు. 125 కోట్లు అన్నారుగాని రు. 600 కోట్లు వరకూ వుంటుందని ఇప్పుడు లెక్కలు చెప్పుచున్నారు. 'ప్రపంచ మంతటిలోనూ లెక్కల గమ్మత్తులో ఇండియా బడ్జెటుదే అగ్రతాంబూలం' అంటూ హిందూపత్రిక దీనిపై వ్యాఖ్యానించింది. అంటే మొదటో కొద్దిగాచూపి వాస్తవంలో దానికి రెండు, మూడురెట్లులోటుననుభవించటం ఎంత పరిపాటి అయిపోయిందో తెలుస్తున్నది.

ఈ లోటును ఎట్లా భర్తీ చేస్తున్నది? కొత్త నోట్లు గుడ్డి చలామణీ చేయడంద్వారా 1970-71లో చలామణిలో వున్న డబ్బు రు. 7140 కోట్లు, 1972-73 లో రు. 8138 కోట్లు; 1973 లో రు. 10750 కోట్లు. బ్రహ్మాదండీలాగా డబ్బు పెరిగి పోవడమే; ఉత్పత్తిమాత్రం పెరగడంలేదు.

ఉత్పత్తి పెరగకుండా చలామణిలోవున్న డబ్బు పెరిగితే జరిగేదేమిటి? ధరలు పెరగడం, నోట్ల ముమ్మరం.

కాబట్టి నోట్ల ముమ్మరానికి ప్రభుత్వమే బాధ్యురాలు.

ఇక సామాన్య ప్రజలు నిత్యమూ వాడే సరుకులపై అనేక రూపాయలు ఎక్సయిజు పన్నులు, అమ్మకంపన్నులు లాంటి పరోక్షపు పన్నులు పడుతూ వున్నవి. 5 వ ప్రణాళిక మొత్తంకాలంలో కేంద్రప్రభుత్వానికివచ్చే రెవిన్యూ రు. 29014 కోట్లలో ఎక్సయిజు పన్నులద్వారా వచ్చేదే రు. 16786కోట్లు. రాష్ట్రాల రెవిన్యూ రు. 24885 కోట్లలో అమ్మకం పన్ను ద్వారానే రు. 11689 కోట్లు, అని అంచనా వేయబడింది. వాస్తవంలో ఈపన్నులు ఇంతకంటేకూడా ఎక్కువేవుంటాయి. మొత్తం కేంద్రప్రభుత్వం రెవిన్యూలో 85% వరకూ సామాన్య ప్రజలపై హెచ్చుగావడే పరోక్షపు పన్నులనుండే వస్తున్నది.

ఈ పరోక్షపు పన్నులన్నీ ధరలను పెంచేవే.

ఇక చలామణిలోవున్న దొంగడబ్బు వుంది : దానిఅంతే తెలవడంలేదు. దాదాపు రు. 10000 కోట్లకు పైగావుందని చాలా మంది అర్థశాస్త్రజ్ఞులు లెక్కగట్టుతున్నారు. కొందరైతే రు. 20000 కోట్లు వరకూ వుంటుందంటున్నారు. ఏదైనా పబ్లిక్ గా చలామణిలోవున్న డబ్బే నోట్ల ముమ్మరానికి దారితీస్తూవుంటే, దాదాపుదానంతవున్న దొంగడబ్బుకూడాకలిస్తే నోట్లముమ్మరం ఎంతపెరుగుతుందో ఎవరూ చెప్పకుండానే తెలుసుకోవచ్చును.

ప్రభుత్వమే పెంచిన ధరలనుగూర్చి వేరుగా చెప్ప (మిగతా 12 వ పేజీలో)

విశాఖ పిప్యా ర్దులో అక్రమం

ప్రావిడెంటుఫండు ఎగవేత

ప్రావిడెంటుఫండు చట్టానికి, దాని క్రింద అమలుజరప బడే ప్రావిడెంటుఫండు స్కీముకూ వ్యతిరేకంగా విశాఖ పట్టణంలోని హిందూస్థాన్ పిప్యార్డు మేనేజిమెంటు 1953నుండి తన స్వంత స్కీమును అమలుజరుపుతూ తక్కువ ప్రావిడెంటు ఫండును చెల్లిస్తూ వున్న విషయం కార్మికలోకంలో లోగడ ప్రకటించాము.

చట్టం ప్రకారం మొత్తం జీతంలో $1\frac{1}{4}\%$ ను ప్రావిడెంటు ఫండుకు యజమాని చెల్లి చాలి : అంతే కార్మికుడు చెల్లించాలి. కార్మికుని భాగాన్నికూడా యజమానే ముందుగా చెల్లించి, తర్వాత అదేనెల కార్మికుని జీతంనుండి యజమాని రాబట్టు కోవాలి. ఈవిధంగా కార్మికుని భాగం చెల్లించి, అదే నెల జీతంనుండి మినహాయించకపోతే అభాగంకూడా యజమానియే చెల్లించాలి ; తర్వాత జీతాలలో కార్మికునినుండి రాబట్టు కొంటానికి వీలులేదు. 1966 లో పంజాబు హైకోర్టు ఒక తీర్పులో ఇట్లాచెప్పింది : '1952 నవంబరు 1 నుండి యజమాని, హక్కుగల కార్మికులూ ఫండుకు చందాచెల్లించాలి : ప్రారంభంలో యజమానే తనభాగాన్ని చెల్లించాలి ; కార్మికుల భాగాన్ని వారిజీతాలనుండి రాబట్టుకోవాలి.' (కపూర్ భీమ్బల్ యూనియన్ X రిజనల్ ప్రావిడెంటుఫండు కమిషనరు, ఇతరుల మధ్యదావా. 1966 (15) F L R 221= 1966 (1) L L J 870= 1965-66-29 F J R 232.

ఉత్తర ప్రదేశ్ హైకోర్టు ఒక కేసులో ఇట్లా తీర్పు యిచ్చింది.

'స్కీములోని పేరా 32 ప్రకారం ఏ నెలలో చందా కట్టాలో ఆ నెల జీతంనుండే దానిని మామూలుగా మినహాయించాలి. వ్రాత పొరపాటు వల్లగాని, యాదృచ్ఛికమైన పొరపాటువల్లగాని అరుదైన పరిస్థితులలో అట్లు మినహాయించనిచో దానిని తర్వాత నెలల జీతాలనుండి రాబట్టుకోవచ్చునని మాత్రమే పేరా 32 వుద్దేశం.

'ఇటువంటి హక్కును ఉపయోగించుకోగల పరిస్థితులు లేనప్పుడు, రిజనల్ ప్రావిడెంటు ఫండు కమిషనరు అనుమతించినప్పటికీ, తర్వాత నెలల జీతాలనుండి మినహాయించడానికి ట్రాన్స్ పోర్టు కమిషనరుకు అధికారం లేదు.

కాబట్టి : ఈ ప్రస్తుత సందర్భంలో రాష్ట్ర ప్రభుత్వము, ట్రాన్స్ పోర్టు కమిషనరు జీతాలనుండి సకాలంలో ప్రావిడెంటు ఫండు చందాలను మినహాయించలేదు. సకాలంలో కార్మికుల జీతాలనుండి ఎందుకు మినహాయించలేదో సంజాయిషీలేదు. కాబట్టి సకాలంలో జీతాలనుండి మినహాయించక పోవడం లెక్కతప్పువల్లగాని, యాదృచ్ఛికమైన పొరపాటువల్లగాని కాదన్న కార్మికుల వాదనను అంగీకరించటమైనది.

కాబట్టి కార్మికుల వాటాను వారి తర్వాత జీతాల నుండి మినహాయించరాదని యజమానికి ఉత్తర్వు చేయట మైనది.'

(యు. పి. రోడ్ వేస్ ఎంపాయిన్ యూనియన్, సిటీ కాంగ్రెసు మజ్దూర్ యూనియన్ X యు. పి ప్రభుత్వం - 1968 ఎఫ్. ఎల్. ఆర్. 149)

కాబట్టి కార్మికులవాటా ప్రావిడెంటుఫండును ఏ నెల కానెల జీతాలనుండి యజమాని మినహాయించకపోతే తర్వాత నెలలో వసూలుచేస్తానికి వీలులేదు యజమానే చెల్లించాలి. ఇదీ చట్టం.

కాని హిందూస్థాన్ పిప్యార్డు మేనేజిమెంటు ఈ స్పష్టమైన విషయాన్ని కాదంటున్నది. అలస్యానికి కారణం తాను కాదంటున్నది. కార్మికుల వాటాను తాను చెల్లించటం సమస్య యిమంటున్నది : అసలు తాను చెల్లించనే అక్కరలేదు, పి. యఫ్. స్కీము నుండి తాను మినహాయించబడ్డానంటున్నది.

ఇవన్నీ కుయుక్తులు పసలేని వాదనలు.

తానొక స్వంత పి. యఫ్. స్కీమును అమలు జరుపుతూ వున్నాను, అది ప్రభుత్వ స్కీము కంటే లాభకరమైనది : కాబట్టి స్కీము నుండి కంపెనీని మినహాయించమని కోరింది. దున్నపోతు ఈనిదంటే దూడను కట్టెయ్యమనే కేంద్ర ప్రభుత్వపు కార్మికశాఖ పిప్యార్డును స్కీమునుండి మినహాయించానన్నది.

వాస్తవంలో, కంపెనీ స్కీము ప్రభుత్వ స్కీము కంటే చాలా నష్టకరమైంది. ఇ. పి. యఫ్. స్కీలు ప్రకారం మొత్తం జీతంలో ప్రావిడెంటుఫండు చందా. 1963 వరకూ $6\frac{1}{4}\%$ ఆ తర్వాత 8% కాని కంపెనీ స్కీము ప్రకారం కార్మికుల మొత్తం జీతంలో 1963 వరకూ 5%, తర్వాత $5\frac{1}{2}\%$, స్టాఫ్ మూలవేతనంలో (మొత్తం జీతంలో మూలవేతనం $1\frac{1}{4}$ వుంటుంది.) $8\frac{1}{3}$ మాత్రమే పి. యఫ్. చందా. ఈ మొత్తాలు ఇ. పి. యఫ్. స్కీము మొత్తాలకంటే చాలా తక్కువ అని నాలుగోడ్లాను కుర్రవాడు కూడా చెప్పగలడు.

ఇక చట్టంనుండి మినహాయించబడడం. ఏ కంపెనీదైనా ఇ.పి.యఫ్. స్కీమునుండి మినహాయితే ఆ ఆర్డరును గెజిట్ లో ప్రకటించాలి. అప్పుడే అది అమలులోకి వస్తుంది. 1953 లో కేంద్ర ప్రభుత్వం పిప్యార్డును స్కీమునుండి మినహాయిస్తూ ఆర్డరు జారీచేసింది. కాని ఏ నిద్రమత్తులో ఆ ఆర్డరు వేయబడిందోగాని, కంపెనీ స్కీము నష్టకరమన్న విషయాన్ని పరిశీలించకపోవటమే గాదు, ఆ ఆర్డరును గెజిటులో ప్రకటించాలనే ఇంగితజ్ఞానంకూడా లేకపోయింది. ఆర్డరును గెజిటులో ప్రకటించలేదు. కాబట్టి ఆ ఆర్డరు న్యాయశాస్త్రరీత్యా అమలులోకిరాదు. అయినా కంపెనీ తన స్కీము నేతిమలుజరుపుతూవచ్చింది. పిప్యార్డు లేబర్ యూనియన్, స్టాఫ్ అసోసియేషన్ నూ ఎన్నిసార్లు కంపెయింటు చేసినా ఫలితం లేకపోయింది, రిజనల్ ప్రావిడెంటు కమిషనరు రెండుసార్లు కంపెనీకి ఆజ్ఞలు జారీచేసి కార్మికుల వాటానుకూడా కంపెనీని చెల్లించమన్నాడు. కాని కంపెనీ మొండికెత్తి కూర్చున్నది.

1963 లో పి. యఫ్. చట్టాన్ని సవరించి చందారేటును 8%కు పెంచడం జరిగింది. ససేమిరా దీనిని చెల్లించనని

కంపెనీ మోరవేసింది. చివరకు 1966 లో కేంద్రప్రభుత్వం ఆదేశాలపై, 1963 నుండి 8 % చొప్పున పెంచుటకు అంగీకరించింది. కాని తిరిగి, కార్మికుల వాటాను చెల్లించటానికి నిరాకరించింది.

ఇటువంటి పరిస్థితులలో కుంభకర్ణునిని ద్రనుండి మేల్కొన్న దేమో, కేంద్ర ప్రభుత్వం 1953లో జారీచేసిన మినహాయింపు ఆర్డరును 1970 ఆక్టోబరులో గెజిటులో ప్రకటించింది. ఈ అధికారి పేరు రివ్ వాన్ వింకిల్ అయివుండాలి.

న్యాయశాస్త్రరీత్యా ఇది చెల్లుతుందా చెల్లదా అనే విషయం గురించి, కార్మికుల, ఉద్యోగుల నోళ్ళు కొట్టుటానికి గాక ఈ గెజిట్ నోటిఫికేషను 17 ఏండ్ల తర్వాత ఎందుకు? నా భార్యకు జబ్బువచ్చింది, శలవు ఇవ్వమంటే భార్య, కార్మికుడూ కూడా చనిపోయిన తర్వాత శలవు మంజూరైనట్లు అప్పు చెల్లించాలా, అక్కరలేదా అనే వివాదం ముగిసి 1963 నుండి చెల్లించటానికి కంపెనీ అంగీకరించి, 1966 నుండి చెల్లినూ 1963 నుండి తన వాటాను కూడా చెల్లిస్తానికి సిద్ధమైతే, మినహాయింపు ఆర్డరును గెజిటులో 1970లో ప్రకటించడం ఎందుకు?

1963 నుండి 66 వరకూ కార్మికుల భాగాన్ని కంపెనీయే చెల్లించాలి. ఇ. పి. యఫ్. స్కిము 32 వ పేరా దీని నాదేశిస్తున్నది. పంజాబు, యు. పి. హైకోర్టుల తీర్పుపై నేయిచ్చాము. అయినా, కంపెనీ ఇ. పి. యఫ్. స్కిము నుండి మినహాయింపబడింది. కాబట్టి దీనిని చెల్లించ నక్కర లేదంటున్నది కంపెనీ.

ఈ గెజిటు ప్రకటన వచ్చిన తర్వాత కూడా రీజనల్ ప్రావిడెంటు కమిషనరు, అప్రకటన ప్రకారమే, కంపెనీయే కార్మికుల వాటాను కూడా చెల్లించాలని ఆదేశించాడు. అయినా కంపెనీ దానిని ఖాతరు చేయలేదు.

ప్రావిడెంటు ఫండును ఎగగొట్టిన కంపెనీ యజమానులను కఠినంగా శిక్షించుటకూ జైలుకు పంపుటకూ గత ఏడాది చట్టం సవరించ బడింది. సుమారు 50 లక్షల పి. యఫ్. బకాయిలను ఎగగొట్టిన షిప్ యార్డు మేనేజిమెంటుపై ఈగ కూడా వాలలేదు.

ఇట్లా వున్నది ప్రభుత్వంతంతు.

1973 జూలైలో లేబర్ యూనియన్ ప్రధాన కార్యదర్శి కామ్రేడ్ అడారి సత్యనారాయణ స్టాఫ్ ఎస్సోసియేషన్ అధ్యక్షుడు కామ్రేడ్ నాగభూషణరావు, సి. ఐ. టి. యు. రాష్ట్ర కార్యదర్శి కామ్రేడ్ నండూరి ప్రసాదరావు పార్లమెంటు సభ్యుడు కామ్రేడ్ దినేన్ భట్టాచార్య ఢిల్లీ లో షిప్పింగు మంత్రిని, కార్మిక మంత్రిని, షిప్పింగు శాఖ కార్యదర్శిని కలుసుకొని ఈ విషయంపై చర్చించారు. తిరిగి డిసెంబరులో కామ్రేడ్స్ ప్రసాదరావు, పార్లమెంటు సభ్యులు బి నర్సింహారెడ్డి, దినేన్ భట్టాచార్యగార్లు ఫైనాన్సు మంత్రి శ్రీ చావన్, షిప్పింగు మంత్రి శ్రీ త్రిపాఠి, కార్మిక శాఖ మంత్రి శ్రీ రఘునాథరెడ్డి, షిప్పింగు కార్మిక శాఖల కార్యదర్శులు శ్రీ పింపట్కర్, నిమ్మున్నగు వారిని కలుసుకొని చర్చించారు. కాని ఫలితం?

హిందూస్థాన్ షిప్ యార్డు ఇ. పి. యఫ్. స్కిము నుండి మినహాయించబడింది. కాబట్టి అస్కిముక్రింద ప్రావిడెంటు ఫండు చెల్లించవలసిన అవుసరం లేదని కార్మిక శాఖ డిప్యూటీ సెక్రటరీ జవాబు యిచ్చాడు. పిచ్చికుదిరి, రోకలి తలకు

చుట్టుకోనున్నట్లు వుంది ఈ జవాబు.

8% చొప్పున ప్రావిడెంటు ఫండు చందాను 1963 నుండి చెల్లించటానికి షిప్ యార్డు అంగీకరించింది. అంగీకరించిన 1966 నుండి ఇప్పటివరకూ ఆ విధంగా చెల్లిస్తూనే వున్నది. 1963 నుండి 66 వరకూ కూడా తన వాటాను చెల్లిస్తానని అంగీకరించి, 12½ లక్షల రూపాయలను అందుకు కేటాయించింది. కార్మికుల వాటామే వుంది. ఎవరు చెల్లించాలి? ఏ నెల కా నెల ప్రావిడెంటు ఫండును యజమాని వనూలు చేయక బకాయి పెడితే, యజమానియే చెల్లించాలి కాబట్టి 1963 - 66 కార్మికుల వాటా బకాయిలను కూడా కంపెనీయే చెల్లించాలి. ఇది సామాన్యమైన, స్పష్టమైన విషయం. కంపెనీ స్కిము ప్రకారమే ఇది చెల్లించబడాలి. కాని దీనిని ప్రక్కకు పెట్టి ఈ ప్రశ్ననే తడమక, ప్రభుత్వ స్కిముక్రింద కంపెనీ చెల్లించనక్కరలేదనటం అర్థరహితం; అప్రస్తుతం.

అయినా, ఇందిరాగాంధీ ప్రభుత్వం పదేపదే ఈ అర్థం పర్థం లేని జవాబునే ఇస్తున్నది.

విసిగి, వేసారి, ఇక కోర్టుకు వెళ్ళడం తప్ప గత్యంతరం లేదని నిర్ణయించింది స్టాఫ్ ఎస్సోసియేషన్.

పులిమొద పుట్రగా జీతాలను బిగబట్టి అర్డినెన్సు

(10 వ పేజీ తరువాయి)

నక్కరలేదు. వడ్లు, గోధుమ, నూనెలు, వనస్పతి, కిరోసన్, ఎరువులు, బట్టలు, సిమెంటు, ఉక్కు, పంచదార మున్నగువాటి ధరలు విపరీతంగా పెంచింది. ఈ ధరల పెరుగుదలవల రూపాయి విలువ వాస్తవంలో 25 పెసలకు పడిపోయింది. అంటే రు 400 ల జీతం వాస్తవంలో రు 100 లే నన్నమాట.

ప్రభుత్వం ఈ కారణాల జోలికేపోలేదు. పేరుకు మాత్రం పెట్టుబడిదార లాభాల పంపిణీపై బూటకపు అదుపు పెట్టింది. లోగడ నికర లాభంలో 45% వరకూ వాటాదార్లకు పంచవచ్చు: ఇప్పుడు దానిని 33 1/2% కు తగ్గించారు. తక్కినది లాభాల క్రింద వాటాదార్లు పంచుకోకూడదుగాని పరిశ్రమల విస్తరణకో, కొత్త పరిశ్రమల స్థాపనకో వినియోగించవచ్చు, అంటే, ఆ డబ్బును పెట్టుబడిదారు యిధేచ్ఛగా వుపయోగించుకోవచ్చు. మరొక అర్డినెన్సు ద్వారా సాలీనా రు 15 000 కు పైన ఆదాయం వచ్చేవారు 4%, 6%, 8% లో బ్యాంకులో ఆదాచేయాలని ఆజ్ఞాపింపబడింది. ఇదీకంటితోడుపే. కార్మికులు, ఉద్యోగుల అదనపు జీతభత్యాల పొదుపు ద్వారా ఈ ఏడాది రు 450 కోట్లు, వచ్చే ఏడాది రు 600 కోట్లు వస్తే, లాభాల పంపిణీపై అదుపు ద్వారా రు 45-50 కోట్లు, నిర్బంధ పొదుపు ద్వారా రు 50 కోట్లు మాత్రం రాగలవట.

హెచ్చుబడువు ఎవరిపైపడుతూవుందో తెలుస్తున్నది.

కాకుల్ని కొట్టి గద్దలకు వేసేవిధానం ఇది: పెట్టుబడిదార్లు, భూస్వాముల అదనపు లాభాలకొరకై కార్మికులపైన, ఉద్యోగులపైనా బండలెత్తే పద్ధతే ఇది. పెట్టుబడిదారి-భూస్వాముల ప్రభుత్వం యొక్క వర్గవిధానమే ఇది.

ఈ విధానాన్ని ఓడించాలి: కార్మికుల, ఉద్యోగుల ప్రయోజనాలను కాపాడాలి.

భద్రతా చర్యల్లో పాదుపు ఫలితం గని కార్మికుల జీవితాలు బలి

పాదుపు ఆవసరం. ఎక్కడయితే దుబారా జరుగుతుంటుందో అక్కడ పాదుపు పాటించడం తప్పనిసరి. కాని కార్మికుల ప్రాణాలకు భద్రత కల్పించే విషయంలో పాదుపు పాటిస్తే ఆ కార్మికుల ప్రాణాలకు ముప్పుతప్పదు. ఇల్లెందు బొగ్గుగనుల్లో యిదే జరుగుతోంది.

ఈ గనుల్లో పాదుపుపేరుతో యాజమాన్యం రక్షణ నిబంధనలను ఉల్లంఘించిన ఫలితంగా ఈమధ్య రెండు మూడు సంవత్సరాల కాలంలోనే అనేకమంది కార్మికులు మరణించారు. కాలూ, చేయి పోగొట్టుకొని అంగవిహీనులైనవారు మరెంతో మందివున్నారు. ఉదాహరణకు- పూనం ముత్తయ్య, ఆయ్యోరి నర్సయ్య, కలాల బొందాలు, భూక్య దేవలా, ఎర్ర సాయిలు, (వీరందరు ఫిల్లర్సు) ఈ సంవీరయ్య మెషిన్ మైనింగ్ ఆపరేటర్, పర్మికరాజం (టింబరింగ్) - వీరందరూ గని ప్రమాదాల్లో చనిపోయినవారు.

భద్రతా చర్యలు మెరుగుపర్చాలనీ, కనీసం గాలి, నీరు సప్లయ సరిగావుండేలా చూడమని యీ కాలరీ కార్మికులు అనేక పర్యాయాలు గని అధికారులకు మొరపెట్టుకొన్నారు. అఫీసులవద్దచేరి ప్రదర్శనలు జరిపారు.

గత జూన్ నెలాఖరున గనుల రక్షణశాఖకు చెందిన జాయింట్ డైరెక్టరుగారు ఈ గనులకు వెళ్ళి నం. 24 గనిలో టింబరింగ్ లోపంగావుందని ఆ గనికి సీలువేశారు. 5 రోజుల లేఆఫ్ తర్వాతగాని తిరిగి తెరువబడలేదు. ఈ లేఆఫ్ మూలంగా 2500 టన్నులు ఉత్పత్తి నష్టమైంది. గనికార్మికులు చేస్తున్న ఆందోళన సరియైనదేనని భద్రతాశాఖ డైరెక్టరు తీసుకొన్న చర్య రుజువు చేస్తోంది.

పాదుపును విచక్షణా రహితంగా అమలుచేస్తే కలిగే దుష్ఫలితాలు ఈగనుల్లో మరికొన్ని కనిపిస్తాయి. అరిగిపోయిన మిషన్ నే వాడుతూ విడిభాగాలు కొత్తవి తెప్పించకపోవటంతో తరచూ బ్రేక్ డౌన్లు జరుగుతున్నాయి. డ్రిలింగ్ మిషన్లు, వాటి విడిభాగాల కొరత జాస్తిగా వుంది. హాలర్ బ్రేక్ డౌన్లు వల్ల పోలంపల్లి గనుల్లో లే ఆఫ్ ప్రకటింపబడింది. గాలి సప్లయ చేసే ఫాన్ చెడిపోయినందున 1000 టన్నుల ఉత్పత్తి నష్టమైంది. స్ట్రీట్ విత్ వైడింగ్ యింజన్ గైడ్ రోప్ తెగి 8 రోజుల ఉత్పత్తి ఆగిపోయింది. 21వ గని హాలర్ బ్రేక్ డౌన్ వల్ల లే ఆఫ్ ప్రకటింపబడింది. విసిగి వేసారిన కార్మికులు చేసిన సమ్మెల వల్ల జరిగే నష్టంకంటే యీ బ్రేక్ డౌన్లు, లే ఆఫ్ల మూలంగా జరిగిన ఉత్పత్తి నష్టం ఎన్నో రెట్లు ఎక్కువ.

వాస్తవికంగా కార్మికుల సమ్మెలవల్ల ఉత్పత్తి నష్టం జరుగుతోందని మేనేజిమెంటు అదేపనిగా ప్రకటించటం జరుగుతోంది. మేనేజిమెంటు వాదన ఎంత అవాస్తవికమో రుజువు చేయటానికిగల అనేక తిరుగులేని ఆధారాల్లో యివి కొద్ది మాత్రమే.

దీనికితోడు రోజు రోజుకు పనిభారం విపరీతంగా పెంచి కార్మికుల పని పరిస్థితులు దుర్భరం చేయబడుతున్నాయి.

బొగ్గుగని కార్మికులకు జీతాలు పెంచాలి చట్టబద్ధ రేషనింగు అమలుచేయాలి కామ్రేడ్ రోబిన్ చటర్జీ డిమాండు

కాలరీ మజూర్ సభ ఆఫ్ ఇండియా (సి.ఐ.టి.యు) ప్రధాన కార్యదర్శి 1974 జూలై 24 న ఒక పత్రికా ప్రకటన చేస్తూ బొగ్గుగని కార్మికులకు వేతనాలు పెంచాలనీ, చట్టబద్ధ రేషనింగు పద్ధతిద్వారా బొగ్గు పరిశ్రమలో అహార ధాన్యాలు సప్లయ చేయాలని కోరారు. ఆయన తన ప్రకటనలో యింకా యిలా అన్నారు.

‘ఎంతో ఆందోళన జరిగిన తర్వాత బొగ్గు పరిశ్రమలో వేతన నిర్ణయంకోరకు 1973 అక్టోబరులో ద్విపక్ష సంప్రదింపుల కమిటీ ఏర్పాటు చేయబడింది. ఈ కమిటీ తన పనిని 1974 మార్చి నాటికల్లా పూర్తిచేయాలని నాటి గనుల శాఖ మంత్రి శ్రీ టి. ఎ. పాయ్ అన్నారు. అనంతరం కమిటీ చైర్మన్ శ్రీ జె. సి. కుమార్ మంగళం కూడ అదేచెపుతూ వచ్చారు.

కాని ఈనాడు యజమానులు నీడ్ బేస్డ్ మినిమం వేజ్ యివ్వము అంటున్నారు. క్రిందటి వేజ్ బోర్డులో కొన్ని కేటగిరీలలో జరిగిన అన్యాయాలుకూడ అలాగే కొనసాగుతున్నాయి. బొగ్గు గనుల ప్రాంతాలను చట్టబద్ధ రేషనింగు పరిధిలోకి తెచ్చేవిషయంకూడ అలాగే పెండింగు పడిపోయింది. ప్రభుత్వమూ యజమానులు కూడ యీ ముఖ్య సమస్యల పట్ల నిర్లక్ష్యం చూపుతున్నారు! కాలయాపన చేస్తున్నారు. ఇదంతా చాలదన్నట్లు యిప్పుడు నిర్భంధ పాదుపు గురించి రాష్ట్రపతి ఆర్డినెన్సు కూడ వచ్చింది.

దీనంతటి ఫలితంగా గని కార్మికుల్లో తీవ్ర ఆసంతృప్తి నెలకొని వుంది. ఏక్షణాన్నయినా బ్రద్దలయ్యేటట్లు వుంది. తమ న్యాయమైన కోర్కెల కోసం పోరాడటం మినహా వారికి వేరు మార్గంలేదు.

కావున యిప్పటి నుండే గని కార్మికులు పోరాటానికి సిద్ధం కావాలని వేరు వేరు అనుబంధాలు కలిగివున్న అన్ని కార్మిక సంఘాలూ కృషి చేయాలని ఒక జాయింటు యాక్షన్ కమిటీని ఏర్పాటుచేయుటకు పూనుకోవాలని కోరుతున్నాను.’

సి.ఐ.టి.యు. ఆంధ్రప్రదేశ్ కమిటీ తీర్మానాలు
(9 వ పేజీ తరువాయి)

9. 20 రోజులపాటు చరిత్రాత్మకమైన సమ్మె కొనసాగించిన రైల్వే కార్మికుల నభినందిస్తూ, దానిని పాశవికంగా అణచివేయుటకు ప్రయత్నించిన ప్రభుత్వ విధానాన్ని తీవ్రంగా ఖండిస్తూ మరొక తీర్మానం గావింపబడింది. రైల్వే కార్మికుల సహాయార్థం విరివిగా విరాళాలు వసూలుచేసి పంపవలసినదిగా అన్ని ట్రేడ్ యూనియన్లనూ కోరటమైనది.

తెలివిమాలిన పాదుపు అటు కార్మికుల ప్రాణాలను బలి గొంటున్నది. ఇటు యంత్రాల బ్రేక్ డౌన్లకు కారణమౌతోంది.

కాధిన కొత్త మిషినరీని, విడిభాగాలను తెప్పించి వాడాలని, భద్రత చర్యలు ఖచ్చితంగా తీసుకోవాలని ఆ విధంగా కార్మికుల ప్రాణాలకు రక్షణ కల్పించి ఉత్పత్తికి ఆటంకమూ లేకుండా చూడాలని యీ కాలరీ కార్మికులు కోరుతున్నారు.

కనీస వేతనాలను పునః పరిశీలించాలి

ఐ. ఎల్. టి. డి. వర్కర్స్ ఫెడరేషన్

కార్య వర్గం డిమాండు

విజయవాడ : ఐ. ఎల్. టి. డి. కంపెనీలలో పని చేయు 23 వేలమంది కార్మికులు యీ సీజనులో సీనియర్ వర్కర్స్కు పనిరోజులు పెరిగినా జూనియర్కు-భద్రాచలం మొదలగు డిపోలలో తక్కువ రోజులలోనే సీజను ముగిసినది. అయితే ఎప్పుడు లేనివిధంగా ఏకపక్షంగా పనిభారం పెంచడం జరిగింది. నిరీతమైన పనిచేయలేదని తొలగించిన కార్మికులను ఫెడరేషన్ కృషిసలిపి తిరిగి పనిలో పెట్టించడం జరిగింది.

తక్కువ వయస్సుగల కార్మికులకు అనపర్తి ఫ్యాక్టరీ, వివిధ డిపోలలో వయస్సు మార్పులు చేయించగలిగాం. ఫెడరేషన్ 4వ మహాసభ అనపర్తిలో మార్చి నెలాఖరున జయప్రదంగా జరిపి కార్యక్రమం రూపొందించగల్గిమని ఫెడరేషన్ ప్రధాన కార్యదర్శి శ్రీ జి. ఎన్. బాలాజీదాస్ ఇటీవల సి. ఐ. టి. యు. రాష్ట్ర కార్యాలయంలో జరిగిన ఆంధ్రప్రదేశ్ ఐ. ఎల్. టి. డి. కంపెనీ వర్కర్స్ కేంద్రకార్యవర్గ సమావేశములో కార్యకలాపాల రిపోర్టునిస్తూ తెలియజేశారు. సమావేశానికి ఫెడరేషన్ అధ్యక్షులు శ్రీ కొండగుంట వెంకటేశ్వర్లు గారు అధ్యక్షత వహించారు.

1975 సంవత్సరం జూన్ నెలతో అంతమయ్యే ఎగ్రిమెంటులో బోనసు, కరువుబత్తెం, పనిభారంపై లోపభూయిష్టమైన అంశాలు-పనిరోజులు గ్యారంటీలాంటి అంశాలుకూడ మినహాయించబడినందున, వాటికై ఐ. ఎల్. టి. డి. కార్మిక వర్గం నిరంతర ఆందోళన సాగించాలని, కృత్రిమ మెజారిటీతో వర్కర్స్ యూనియన్ తో సాగించే సంప్రదింపులు, ఒప్పందాలు యికముందు చెల్లనేరవని-అనపర్తి ఫ్యాక్టరీ మరియు డిపోలలో మెజారిటీకల్గియున్న ఫెడరేషన్ ను మినహాయించిన యెడల తీవ్రప్రతిఘటన తప్పదని కార్యవర్గం కంపెనీ మేనేజిమెంటును హెచ్చరించింది.

పొగాకు పరిశ్రమలో కనీస వేతన పునః పరిశీలన జరిపి దినకూలి రు 7 లు వుండేటట్లు వేతనం నిర్ణయించాలని ప్రభుత్వాన్ని డిమాండ్ చేశారు.

మద్దిపాడు కొనుగోలు కేంద్రంలో పనిచేయు 16 మంది పురుషకార్మికులను, త్రోవగుంట, టంగుటూరు డిపోకు బదిలీ చేయాలని రాజమండ్రి, చిలకలూరిపేట, భద్రాచలం, మద్దిపాడు డిపోలలో రాబోయే సీజనులోనైనా బదిలీలను పెట్టుకోవాలని తీర్మానించారు.

బ్రాంచి కమిటీల నిర్మాణాన్ని పటిష్టంచేయాలని, సీజను లేనప్పుడు వేలాది సంఖ్యలో గ్రామీణప్రాంతంలో నివసిస్తున్న కార్మికులతో సంబంధాలు కలిగియుండాలని ఫెడరేషన్ కేంద్రాన్ని బలపరచుకోవాలని మరొక తీర్మానం చేశారు.

సమావేశంలో వివిధ సమస్యలపై జరిగిన చర్చలో శ్రీయుతులు టి. సూరారెడ్డి, మొల్లం గన్నెయ్య (అనపర్తి)

నిరుద్యోగానికి గురిచేస్తున్న

ఆంధ్రప్రదేశ్ పేపరుమిల్లు మేనేజిమెంటు చర్యకు

కార్మికుల నిరసన ప్రదర్శన

ఆంధ్రప్రదేశ్ పేపరుమిల్లులో 7, 8 సం॥లుగా కంట్రాక్టర్ల ద్వారా బాంబుబండ్లింగ్, స్టాన్ క్రషింగ్ పనులలో పని చేస్తున్న సుమారు 100 మంది కార్మికులను మిల్లు మేనేజిమెంటు నిరుద్యోగానికి గురిచేసి అప్పలకు, పనులకు లోనుచేసింది. మితవాద కమ్యూనిస్టు నాయకత్వానయున్న వర్కర్స్ యూనియన్ (గుర్తింపు యూనియన్) మేనేజిమెంటుతో చేసుకొన్న అగ్రిమెంటులో కంట్రాక్టర్లు పనివుంటే అవసరాన్ని బట్టి కార్మికులను పనిలో పెట్టుకొనేందుకు, అవసరంలేదనుకొంటే త్రిప్పిపంపేందుకు హక్కునిస్తూ, కార్మికులకు పని భద్రతలేకుండా ఏకార్మికసంఘమూ చేయరానిద్రోహంచేసింది. దీన్ని ఆసరా తీసుకొని మిల్లు మేనేజిమెంటు-మిల్లులో పనిచేసే బాంబు బండ్లింగ్ వర్కర్లకు నూటికి రు 2/- ల ఇస్తున్న కూలి రేటుకంటే తక్కువ కూలికి గిరిజనులచేత వెదురును ఫీడింగ్ కు వీలుగావుండేలా సైజుకట్టకట్టించి ఫారెస్ట్ నుండి లారీలద్వారా డైరెక్టుగా ఫీడింగ్ చేయుటకు పూనుకొనుటవల సుమారు 80 మంది బండ్లింగ్ కార్మికులకు పనిలేకుండాపోయింది.

కొత్తమిల్లు పునాదులు తీసినప్పటి నుండి బిల్డింగ్ లు, ప్లాంట్స్, క్వార్టర్స్ కట్టుటలో సుమారుగా 7, 8 సంవత్సరాలుగా రెగ్యులర్ గా స్టాన్ క్రషింగ్ వర్కర్స్ పనిచేస్తున్నారు. సైజుకంకర బయటనుండి తెచ్చుకుంటున్నందువల్ల పనిలేదు పొమ్మంటున్నారు. దీనికి వ్యతిరేకంగా స్టాఫ్ అండ్ వర్కర్స్ యూనియన్ (సి. ఐ. టి. యు.) నాయకత్వాన ది. 11-4-74వ తేదీన అడ్మినిస్ట్రేటివ్ బిల్డింగ్ ఎదుట కాంట్రాక్టు కార్మికులు నిరసనప్రదర్శన చేశారు.

‘పనిచూపాలి లేదా నిరుద్యోగభృతి ఇవ్వాలి!’ ‘పని చూపకపోతే పోరాడుతాం!’ అంటూ నినాదాలు చేశారు. దానితో మిల్లు మేనేజిమెంటు ‘స్టాఫ్ అండ్ వర్కర్స్ యూనియన్’ నాయకత్వాన్ని కార్మికుల కార్యకర్తలను పిలిచి గుర్తింపు యూనియన్ వ్రాసి ఇచ్చిన అగ్రిమెంటును చూపినూ, పని గ్యారంటీ చేయలేమని చెప్పారు. గుర్తింపు యూనియన్ వ్రాసిన అగ్రిమెంటును అంగీకరించమని, వారానికి 6 రోజులూ పని చూపాలని, వీరు పనిచేసేపని లేకపోతే ప్రత్యామ్నాయపని చూపాలని, చూపకపోతే పోరాటం ఉద్యతపర్చవలసి వస్తుందని పారిశ్రామిక ఆశాంతి ఏర్పడకుండా సమస్యను పరిష్కరించమని స్టాఫ్ అండ్ వర్కర్స్ యూనియన్ నాయకత్వం హెచ్చరించింది. తరువాత యీ విషయమై లేబరుఆఫీసర్ కి, లేబరు కమిషనర్ కు, లేబరు మినిష్టరు కి సమస్యను వివరిస్తూ తెలిగ్రాంలు పంపారు.

కొమ్మ వెంకటేశ్వర్లు (త్రోవకుంట) బత్తుల ముసలయ్య (చిలకలూరిపేట) కృష్ణంశెట్టి కనకయ్య (పరుచూరు) కప్పల చినవెంకులు (రాజమండ్రి) తెన్నేటి జగ్గయ్య (కొవ్వూరు) స్త్రీ వెను (గొల్లపూడి) పాల్గొన్నారు.

మరొకసారి కార్మిక వర్గానికి జరిగిన ద్రోహం

ఒరిస్సాలో మితవాదకమ్యూనిస్టులసిగ్గుమూలినపాత్ర

ఈ ఏడాది అంతర్జాతీయ పండుగ దినం మే 1వ తేదీన ఒరిస్సారాష్ట్ర కాంగ్రెసు ప్రభుత్వం ఒక ఆర్డినెన్సు జారీచేసింది. ఒరిస్సా అత్యవసర సర్వీసుల ఆర్డినెన్సు అనిదానిపేరు. ఈ ఆర్డినెన్సు ప్రకారం ప్రభుత్వం ఏ సమ్మెనైనా నిషేధించవచ్చు సమ్మెలో పాల్గొన్నవారినిగాని, సమ్మెను బలపరిచిన వారిని గాని కఠినంగా శిక్షించవచ్చు. అంతర్జాతీయ కార్మిక దినాన్ని ఒరిస్సా ప్రభుత్వం గౌరవించిన తీరు అది! ఈ ఆర్డినెన్సు మీద ఏవైఖరి తీసుకోవాలనే సమస్య మితవాద కమ్యూనిస్టుల్లో తీవ్ర అభిప్రాయ భేదాలకు దారి తీసింది.

శాసనసభలోని పార్టీగ్రూపు ఒక వైఖరితీసుకుంది. అసెంబ్లీలో ఆ సమస్యపై తీర్మానం మేదైనావస్తే వ్యతిరేకంగా నన్నా ఓటు చేయాలి లేదా ఓటింగులో పాల్గొనకుండానైనా వుండాలి. కాంగ్రెసు ప్రజాతంత్రాన్ని రక్షించాలన్న ఆదుర్దా కొద్దీ యీ వైఖరి తీసుకోబడింది.

అటు తర్వాత వారి రాష్ట్రకమిటీ సమావేశంలో శాసన సభలోవారిగ్రూపుతీసుకొన్నవైఖరిచర్చనీయాంశమైంది. కార్మిక వర్గ వ్యతిరేకమైన ఈ దుర్మార్గపు ఆర్డినెన్సును వ్యతిరేకించాలని మెజారిటీ సభ్యులు తీర్మానించారు. శాసనసభలోని పార్టీ గ్రూపు తీసుకొన్న వైఖరిని ఖండించారు, అయినా యీ ఆర్డి నెన్సుపైన శాసనసభలో తీర్మానం వచ్చినప్పుడు (కార్మిక వ్యతిరేక బిల్లును ఉపసంహరించాలని సోషలిస్టు ఎం. ఎల్. ఎ. ఒకరు తీర్మానం ప్రతిపాదించారు) మితవాద కమ్యూనిస్టు శాసనసభ్యులు 7 గురికి ఏడుగురూ ఓటింగు సమయంలో అసెంబ్లీ చాయలలోనే లేకుండాపోయారు. బిల్లుకు వ్యతి రేకంగా వచ్చిన తీర్మానాన్ని 7 ఓట్లు తేడాతో కాంగ్రెసుపార్టీ ఓడించింది. తీర్మానానికి అనుకూలంగా 57, వ్యతిరేకంగా 65 ఓట్లు వచ్చాయి. సరిగా మితవాద కమ్యూనిస్టుల ఏడు ఓట్లు తేడా కాంగ్రెసు ప్రతిష్టను కాపాడింది. కార్మిక వ్యతిరేక బిల్లుకు ప్రాణంపోసి నిలబెట్టింది!

దేశీయ వార్తలు

* ఋణ సౌకర్యాలపై రిజర్వుబ్యాంకు కోత విధించి నప్పటికీ 50 మంది బడా పెట్టుబడిదారు ఈ ఏడాది ఒక్క ఏప్రిల్ నెలలోనే వివిధ బ్యాంకులనుండి 3600 కోట్ల రూపాయలు ఋణసౌకర్యం పొందారు. ప్రభుత్వమే 780 కోట్లు తీసు కున్నది.

* 1968 - 1969 నాటికి భారత దేశంలో చలామణీలో నున్న దొంగ డబ్బు 7000 కోట్లు అని వాంఛూ కమిటీ నివేదిక.

* ఐ. యన్. టి. యు. సి, నుండి విడిపోయిన నూతన సంస్థ నేషనల్ లేబర్ ఆర్గనైజేషన్ వేతన స్తంభనను గట్టిగా వ్యతిరేకించింది. నెలకు రూ 1600/-ల వరకూ జీతం తెచ్చుకునే వారిని పారిశ్రామిక కార్మికులుగా గుర్తించాలని కోరింది.

రైల్వే ఒక పరిశ్రమే

కలకత్తా హైకోర్టు తీర్పు

గత మే నెలలో రైల్వే కార్మికులు చరిత్రాత్మకమైన సమ్మెను గావించారు. వారుకోరినది చాలా సామాన్యమైనది: పారిశ్రామిక కార్మికులుగా తమనుకూడా చూడమనే.

ప్రభుత్వం వీలులేదు పొమ్మన్నది. రైల్వే ఒక పరిశ్రమ కాదు : కాబట్టి మిమ్ములను పారిశ్రామిక కార్మికులుగా గుర్తించం అన్నది.

కాని రైల్వే ఒక పరిశ్రమేనని నేడు దేశంలోని ఒక ఉన్నత న్యాయస్థానం - కలకత్తా హైకోర్టు - తీర్పుయిచ్చింది.

జయదేవ్ మండల్ మున్నగు రైల్వేకార్మికులు తాము ఈస్టర్న్ రైల్వేలో 180 దినాలు వరుసగా పనిచేశామనీ, కాబట్టి ఇండస్ట్రియల్ డిస్ట్రబ్యూట్స్ ఆక్టు ప్రకారం తమను టెంపరరీ కార్మికులుగా గుర్తించాలనీ కోరారు. రైల్వేఅధికారులు నిరాక రించినందున ఈ దావా కలకత్తా హైకోర్టులో నడిచింది. జస్టిస్ బి. సి. బసక్ ఉభయుల వాదనలనూ విన్నవిమ్మట, 1947 ఇండస్ట్రియల్ డిస్ట్రబ్యూట్స్ ఆక్టు ప్రకారం రైల్వేలు ఒక పరిశ్రమ యనీ, కాబట్టి ఆ ఆక్టు రైల్వేకార్మికులందరికీ వర్తిస్తుందనీ తీర్పు నిచ్చారు. వారు టెంపరరీకార్మికులైనా, కాజుయల్ కార్మికు లైనా ఇండస్ట్రియల్ డిస్ట్రబ్యూట్స్ ఆక్టు సెక్షన్లు 25 (యఫ్) 25 (జి) ల క్రిందవారికి రక్షణ లభిస్తుందని చెప్పారు.

ఇది చాలా ముఖ్యమైనతీర్పు. అయినా, గుమ్మంనుండి బయటకు గెంటితే చూరుపట్టుకు వ్రేలాడినట్లు, ప్రభుత్వం, ఈ తీర్పునింకా పరిశీలిస్తూ వున్నట్లు పార్లమెంటులో ఒక సమా ధానంలో చెప్పింది. ఈ తీర్పునుండి ఎట్లా బయటపడాలా అనేదే దాని ప్రయత్నమంతా.

పొరుగు రాష్ట్రాల్లో

తమిళనాడు

1974 జూన్ 21వ తేదీన సింప్సన్ వర్కర్స్ మూనియన్ ఎన్నికలలో తమిళనాడు సి.ఐ.టి.యు. నాయకుడు కామ్రేడ్ వి.పి. చింతన్ ఉపాధ్యక్షుడుగా ఎన్నికయ్యారు. అలాగే జూన్ 24వ తేదీన రాజపాలయం సుదర్శనం స్పిన్నింగ్ మిల్సు సొసైటీ లోను, జూన్ 27 వ తేదీన నాగర్ కోయిల్ నాగమల్ మిల్ వర్కర్స్ కో ఆపరేటివ్ స్టోర్సులోను, జూన్ 22న సంగగిరి ఇండియా సిమెంట్ మిల్సు వర్కర్స్ కో ఆపరేటివ్ స్టోర్సులోను జూలై 6న కట్టూర్ కొరారి సుగర్ మిల్సు వర్కర్స్ కో-ఆపరేటివ్ స్టోర్సు ఎన్నికలలోను సి. ఐ. టి. యు. ప్రతినిధులు నెగ్గారు.

బోనసు, బేసిక్ వేతనం, యూనియన్ గుర్తింపు, డి. ఎ. మొదలగు 12 కోర్కెల పత్రంమీద తక్షణమే పరిష్కారాన్ని కోరుతూ పాండ్యం రోడ్ వేస్ కార్పొరేషన్ కార్మికులు (సి. ఐ. టి. యు. నాయకత్వాన) జూన్ 24 వ తేదీనుండి దళం తర్వాత దళంగా నిరాహారదీక్ష సాగిస్తున్నారు.

ఉత్పత్తిలో కార్మికులకు ముట్టేది స్వల్పమే

జీతాలు, భత్యాలు, బోనసు పెరుగుతే ఉత్పత్తి ఖర్చులు పెరిగి సరుకులధరలు పెరుగుతాయనేది పెట్టుబడిదార వాదన. సోషలిస్టు నామధారులు కూడా ఈ వాదనను చేస్తూ వచ్చారు. దీనినే వేతనాల ఇనప సూత్రం (Iron law of wages) అని అర్థ శాస్త్రంలో బోధిస్తారు,

ఇది ఎట్లా తప్పలతడకో, కార్మికులను మోసం చేస్తానికి చేసే వాడనో 100 సంవత్సరాల క్రితమే మార్క్సు స్పష్టంగా వివరించారు. జీతాలు పెరుగుతే పెట్టుబడిదార్ల లాభాలు కొంత తగ్గుతాయేగాని ధరలు పెరగవని వారు నిరూపించారు.

వాస్తవానికి కార్మికుల, ఉద్యోగుల జీతాలు మొత్తం ఉత్పత్తిలో స్వల్పభాగం మాత్రమే. ప్రభుత్వ లెక్కలే ఈ విషయాన్ని రుజువు చేస్తున్నవి.

కేంద్ర ప్రభుత్వ కంపెనీలు 1971-72

1970-71 1971-72

1. 64 కంపెనీల మొత్తం ఉత్పత్తి (కోట్ల రూపాయలలో)	2077.94	2401.38
2. జీతాలు, కూలిరేట్లు, బోనసు (కోట్ల రూపాయలలో)	218.53	248.64
3. జీతాలు, మొత్తం ఉత్పత్తిలో	10.5%	10.3%

రాష్ట్ర ప్రభుత్వ కంపెనీలు

1. 57 కంపెనీల మొత్తం ఉత్పత్తి (కోట్ల రూపాయలలో)	125.01	150.75
2. జీతాలు, కూలి, బోనసు (కోట్ల రూపాయలలో)	27.42	33.39
3. మొత్తం ఉత్పత్తిలో జీతాల భాగం	21.9 %	22.1 %

(రిజర్వ్ బ్యాంకు బులెటెను నుండి)

కార్మికలోకం సెప్టెంబరు సంచిక

మోటారు ట్రాన్స్ పోర్టు

వర్కర్ల ప్రత్యేక సంచికగా

వెలువడుతుంది

కలకత్తాలో జరిగిన అఖిల భారత రోడ్డు ట్రాన్స్ పోర్టు కార్మిక సదస్సు తీర్మానాలు, ప్రత్యేకవ్యాసాలు ఇందులో ప్రత్యేక ఆకర్షణ.

అదనపు కాపీలకై త్వరపడండి

దేశంలోని 1650 పరిశ్రమలను పరిశీలించగా జీతాలు ముడిసరుకులకాక ఇతర ఉత్పత్తి ఖర్చులూ, కార్మికులకిచ్చే ప్రతిఫలం (వీటిలో నెలసరి జీతాలు, కరువుభత్యం, బోనసు, ప్రావిడెంటుఫండు, సంక్షేమ కార్యాలఖర్చు కలిసివున్నవి) ఈక్రింది విధంగావున్నవి.

1971—1972

పరిశ్రమ	ఉత్పత్తి ఖర్చులు కార్మికులప్రతిఫలం (మొత్తం ఉత్పత్తిలో శాతం)	
1. టీ తోటలు	51.1	25.5
2. వనస్పతి, తదితర నూనెలు	91.9	2.7
3. పంచదార	70.4	10.5
4. పొగాకు	71.5	10.3
5. వస్త్రపరిశ్రమ	69.7	19.5
6. జూట్ పరిశ్రమ	60.7	22.4
7. ఇనుము, ఉక్కు	38.2	24.7
8. మోటారు	66.6	14.3
9. ఎలక్ట్రికల్	62.6	14.3
10. ఫౌండ్రీలు, వర్క్ షాపులు	64.7	11.6
11. మూలపారిశ్రామిక రసాయనికాలు	50.4	9.1
12. మందులు	47.9	16.8
13. అగ్గిపెటెలు	52.0	21.4
14. సిమెంటు	57.2	11.8
15. విద్యుచ్ఛక్తి ఉత్పత్తి	58.6	8.6
16. వ్యాపారం	85.1	5.8
17. షిప్పింగు	43.4	13.0
మొత్తం 1650 కంపెనీలుకల్పి	63.1	15.3

ఉత్పత్తిలో స్వల్ప భాగమే-7వ వంతు మాత్రమే-కార్మికులకూ ఉద్యోగులకూ ముట్టుచున్నదనీ, మిగతాదంతా ఇతర ములకయ్యే ఖర్చులనీ, కాబట్టి ఇతర ఉత్పత్తి ఖర్చులను తగ్గించటం ప్రధానంగాని, వారిజీతాలను అదుపులో పెట్టడంకాదనీ తేలుతోంది.

1974 ప్రథమ పాదంలో అమెరికన్ చమురు కంపెనీల లాభం గత ఏడాది లాభాలపై 80% పెరిగినవి. మధ్య ప్రాచ్యం నుండి ముడినూనె నది కొన్నప్పుడు ప్రతి బారెలుమీద జనవరిలో 73 సెంటు లాభంవస్తే (592 పైసలు) మార్చి అఖరు నాటికి 3.75 డాలర్లు లాభం (రు. 30) వచ్చింది.

సి. ఐ. టి. యు. నిధి

రైల్వే కార్మికుల సహాయార్థం సి. ఐ. టి. యు. నిధికి భద్రాచలం డివిజన్ మోటారు వర్క్స్ యూనియన్ రు. 200-00 లు విరాళ మిచ్చింది.



మనసు ఫౌండేషన్
పుస్తకాల పరిశీలనాపట్టిక

పుస్తకం పంఖ్య	KLV01A111
పుస్తకం పేరు	కర్మకాండ
తారీఖు	23-8-23
ముందు అట్ట	YES NO
వెనుక అట్ట	NO
మొత్తం పేజీలు	17
పెద్ద సైజు పేజీలు	NO
భాగం పేజీలు	NO
లేని పేజీలు	NO
తయారు చేసినది	యోగి
పేజీలు విడదీసినది	యోగి
స్కాన్ చేసినది	Mounika
పరీక్ష చేసినది	MANASA
పేజీలు పరిశీలించినది	
లైండింగు చేసినది	
ప్యాకింగు చేసినది	
స్కాన్ చేయబడింది	
తప్పులు	
పరిస్థితి	good NO